

د وخت ضرب
که
د ژوند کرب

محمد اکبر کرگر

Download from: aghalibrary.com

د کتاب پېژندنه

د کتاب نوم	::	د وخت ضرب که د ژوند کرب
لیکوال	::	اکبر کرگر
خپروونکی	::	پښتانه مترقي لیکوال پښتونخوا
د خپروونولې	::	
د چاپ شمېر	::	۱۰۰۰
کمپوزر	::	پخپله لیکوال
ډیزائن او ترتیب:	::	نوید آرین
د پښتۍ خطاط	::	آرین
چاپ کال	::	اگست ۲۰۱۹م
چاپ ځای	::	لاهور

لړلیک

۱. دوخت ضرب او عطایي ملا که د پرون سهیك عطایي
 ۲. دوخت ضرب
 ۳. عشق او عرفان
 ۴. شعر او عرفان
 ۵. عشق او اروا پوهنه
 ۶. رمزونه او رازونه
 ۷. حسن او عشق
 ۸. عشق او د عمر نوستالژي
 ۹. د ژبې اغېز
 ۱۰. د تېر مهال ټولنيزې تېر ارمان
 ۱۱. اسطوره او له هغو پوهاوی
 ۱۲. د هېواد او سني حالات او د شاعر مدینه فاضله او عرفاني لید
 ۱۳. ارزښتونه او انسانیت
 ۱۴. لوېدیځ مدنیت او په هغه نیوکه
 ۱۵. د عطایي ملا د شعر فورم او ښکلی جوړښت
- پایله

دوهمه برخه
د عشق کرامات

۱. ملا او د روښانتيا يا اشراق حماسه

۲. د روښانتيا حماسه او شوقي عرفان

۳. اشراق او روښانتيا يا رڼا

۴. ماخډونه

۵. د منظومې متن

تړون

د پښتون وطن دخوانمرک شهید

ارمان لویي په نوم!

« يو بسمل د بل بسمل د درد انځکی پېژندلی سي ، »

د بناغلي عطايي ملا شاعري زما په وينه کي بهيږي او د عطايي ملا شاعري ما په هر صورت کي (شعوري او غېر شعوري) قبوله کړې ده خو د هغه د شعر د نقالی بې سوده کوبنس مي هيڅ وخت کړی نه دی او نه دا کوبنس شعوري يا لاشعوري زما په وس دی نه راته کوم ارزښت لري ...

عطايي ملا هم دا يو پېژندل سوی دی دوهم عطايي ملا را پيدا کېدل به زمانې ونيسي ممکن هيڅ داسي ونيسي چي د يوه نوي عطايي ملا سره پښتني ټولنه او پښتو ادب اشنا سي .

يقيناً يو ارمان مي را ترزړه وو او کرار، کرار به راته دوديدلو چي څوک داسي علمي او سپېڅلی د لفظ حرمت پېژندونکی د قلم اماتگر به را پيدا سي چي د عطايي ملا سره د رفاقت او مخلصتيا يوه اوږده سابقه ولري هم سپېڅلی وجدان او مثبت فکر ولري چي (د استاد روهي په قول : سپېڅلی وجدان هغه دی چي د ټولني اړتياوو او غوښتنو ته ځواب وايي) د عطايي ملا شاعري لوستونکو ته دخپل علمي او ادبي استعداد په بنسټ ور وپېژني .

د وخت ضرب او عطايي ملا که د پرون سهيک عطايي؟

١. د وخت مفهوم

د وختونو په ډېر ناوخته سبا راسره يو سپين ږيري او د سپينو اوږدو وينبتانو قلندر د لپ ټاپ په هينداره کي رامخامخ شو، لومړی خو يو زنگ

راغی نوم یې راته نا اشنا وو، د «وخت ضرب» خو چي مخامخ شوم، ومي پېژانده چي قدرمن او د وخت په گوزارونو ریزمریز خو په معنویت کي هیندوکش او د هلمند سرکښه تن دی، دی عطایي ملا وو...

زما یې د پوهنتون د دورې تصورات په دا بل مخ راواړول، هغه داسې

چې:

«یوه ورغ غرمه مهال د پوهنتون د کتابتون څخه راووتلم، زه له خپل گران او خوږ ملگري شهید خان اباد وزيري سره ملگری وم، په لاره د یو دنگ زلمي د سپیني څېرې خاوند چي له څېرې یې زپورتیا او پښتني هوډ له ورايه مالومیده، مخامخ شوم، له یو چا سره یې یو تود سیاسي بحث چي هغه مهال د پوهنتون په چاپیریال کي معمول وو روان وو، هم دې زلمي په بحث کي پریکنده کلمات کارول، د دې لاري د سر بحث کونکي «سهیک عطایي» وو، جرأت، زپورتیا او سرشاري یې له څېرې او پخو گامونو برېښیده، دی د تاریخ د څانگي محصل وو.

له مانه دوه درې کاله د مخه وو...

استاد خان اباد راته راوپېژانده، بیا مي هم دا ځوان د شاعر په نوم هم وپېژانده، په تېره کله چي د سلیمان لایق د «کیږدی» اثر په هند کي چاپ شو او په پوهنتون کي د گوندي ملگرو له خوا لاس په لاس گرځیده، په هغه کي یو شعر د هادي عطایي په نوم هم وو، چي هغه مي څو واري ولوست.

لایق ورته په ربښتني ژبه ویلي وو:

یه د هلمند د غور ځنگونو عطا

دی اغي سین د فریادونو عطا

د ویدو دښتو په سره سینه کي

دیو ملت د غذا بونو عطا

دهر ماښام له وینو ډک کوکله نه
ستاد خوږمن زړه کي نارې اورم
دهر غمجن نسیم په بنکلي ژبه
ستاد دردونو اوشاري اورم

د تارگوته چي کوم ساز راځي
ماته يې دغلته آواز راځي
ته د آواز د لذتونو کافر
ماته ارمان اوس د آواز راځي

د سرې شپې په اوسيلو کي ولي
ماته راليږې دا سرې ساوي
دا د ناصورو ځيگرونو زهېروي
دا د پېړيو د غمونو ناوي

ته وايې وسوم، زه دي سوی غواړم
چي سوی نه وي خو پتنگ نه وي
ته د حرمان په چرو ژوبل ښه يې
چي ژوبل نه وي خود جنگ نه وي

په آرامۍ کې دي زوال وينم
شاعره گوره چي خراب نه شې
ياغي خپه شه د درياب په زړه کي

ګردابه ګوره چي سراب نه شي

شرم دی شرم د سارا اغزي ته

چې رنگ او عطر د کلانولري

پينګور پينګور دی د توپان مرغه ته

چي لطافت د بيلانولري

کله چي ونځيوري توري خپې

کله چي وځړېږي خړې لړي

کله چي وايښي سپينکي ځکونه

کله چي وځپي دغرونو تړي

کله چي ووژي له ياغي وريځو

د قهر جنو تنو د درونو آواز

کله چي يوشي د درياب کړيکو

په يرغلوکي د برښناوو پرواز

هله درياب، درياب، درياب ښکاري

د قدر تو د عظمتونو زانګو

ستر بريښي، ښکلي او ژوندي بريښي

د حرکت او بدلونونو زانګو

هم دې ياغي، ياغي، ياغي ته ګوره

څومره قوي او هيتناک ښکاري

رعب او ویره او پرتم خوروي
آزاد او بښکلي او بې باک بښکاري

ته هم درياب ياد درياب زوی شه
د سره هلمند د سيلاوونو شاعر
ياد وطن د سوځوونکو ورځو
د يرغلونو، ګردشونو شاعر

شه د ساړه رغلي په مړو ايروكي
د بيالمدود بليدو هادي
شه د خپود شو ګيريو همراز
شه د هلمند د ترانو هادي

هلمند خو مست دی، د مستيو شاعر
زموږ د هيلو د هستيو شاعر
د زمانې د سرکښانو سرکښ
د دې وطن د بدمستيو شاعر

لکه له زغرو تښتېدلی ښامار
له هري تيرې سره تن وهي
په هره پرځه باندي خوله لگوي
نويو سيليو ته لمن وهي

دی د محمود د حماسو شاعر

دی د مسعود د تلوسو شاعر
 دی د آسمان د تندرونو ویاند
 دی د سرووینو د کاسو شاعر

دی د افغان د عظمتو نور اوي
 دی د میرویس د یرغلونو نور اوي
 دی په ایران کې د هوتکو وروڼو
 د ترخو مانو او مرکونو نور اوي

دی د وطن د کړاونو ناره
 دی د تاریخ د مرسلانو امیر
 دی د جهان د حوادثو نهنګ
 دی د زمان د آسمانو قجیر

دی د کلونو په تیاره تونل کې
 په سختو لارو د مزلونو هادي
 دی د پیړیو په ستومانه زړه کې
 په اوږدو شپو کې د صبرونو هادي

که ته رښتیا یې د هلمند شاعر
 دیاغی سین د غورځنگونو هادي
 نود پېړۍ په کړکیچنه لار کې
 شه د زلمو د ارمانو هادي

ورځه راوینس که د غضب بادونه
 په سپین میدان شه، د توپان هادي
 ورځه ماڼوشه، د نجات ماڼو
 په سختو لارو د انسان هادي

باندي راوځه د جگړې ډگر ته
 لویو ننگونو ته قوت ورکه
 له کلکو کارو سره و جنګیږه
 ځوانو موجونو ته طاقت ورکه

د دښت بادونه چي ځګړیږي عبث
 ورکه دا ته د جنګیدو ژبه
 د دې بیدیاو د خوړو پر ګڼو
 د ویښېدو او جګیدو ژبه

دې تورو تورو غرو ته وغږوه
 د خپلي سرې فلسفې سره شعرونه
 د غوسو پرو خاورو ته ننه باسه
 لکه د اور غوندي تاوده شعرونه

دې کڼو خلکو ته غوږونه ورکه
 پر پرده چي واوري د توپان اواز
 دا له جهانہ یتیم شوی وطن

پرېرېده چې واورې د جهان اواز

شي د خپو دیر غولونو وطن

د انقلاب دارمانونو وطن

د تندرونو تر اورونو لاندې

د نوې ژوند د تکلونو وطن

(۷۸-۷۳:۱۰)

دا خپره د شعر په لوستلو سره وار په وار راته تداعي کیده، خو بیا کلونه تېر شول، دوخت ضربونو دی هم تپي کړ او دوخت قمچینو زما په تن او بدن هم تخمې جوړې کړې، په دې ډول یې زموږ د دواړو په روح او روان کې تپونه جوړ کړل.

د صادق هدایت په قول چې وایي: ...

په ژوند کې داسې تپونه دي چې د **خوورې** (بڼره، شوره)، په خېر کرار کرار روح په یوازیتوب کې خوري او تودې یې، دیوال و یجاړول یا پایمال، دا دردونه نه شي کیدي چاته وویل شي دا ځکه چې په عامه توګه عادت لرو دا نه باوریدونکي دردونه د اتفاقاتو او نادرو او عجیبو پیښو برخه و بولو او که څوک ووايي یا یې ولیکي خلک د خپلو جاري عقایدو او باورونو له مخې هڅه کوي چې شک وکړي او پرې ملنډې ووهي. «(۵:۵)

په هر حال ځمکه کروي ده، د روزگار تېریدنګ هم څرخ ته ورته دی، پخوانیو شاعرانو «زمان» بې ځایه څرخ فلک نه دی بللی؛ بلکې زه او دی په سکایپ کې مخامخ شو، هغه راته خپلي خاطرې وویلې، دوام یې ورکړ:

«د شور پاڅون په لومړي کال زه د ښوونې او روزنې وزارت د تالیف او

ترجمې د ریاست مسلکي کادروم، امین په تره کې کودتا وکړه، د نور محمد

تره کي پلويان يې يو په بل پسې په مخه اخيستي وو ، شاه محمود حسين بندي شو ، زه د تاليف او ترجمې رئيس خدای بخښلي خيرمحمد ساد شينواري وغوښتم (د دې کړنو ليکوال هم له خدای بخښلي ساد نه ډېري ښې خاطري لري) او راته ويې ويل ، چي بل ځل ستا واردي بندي کوي دي ، ښه به دا وي چي پيشکي معاش درته حواله کړم ، هغه واخله او پښې دي سپکي کړه ، ما هم دا مشوره ومنله او ترهغې چي امين او د هغه بانډ خبريده ، زه له هيواده وتلی وم ، ډېر کلونه په پاکستان کي وم ، په پېښور او کله په کوټه کي او بيا امريکا ته ولاړم ، لاتر اوسه په امريکا کي يم له ما نه زيات شعرونه ورک او يا چا غلا کړل .»

ده په خپلو خبرو کي د خيرمحمد ساد شينواري چي په پښتو ټولنه کي يې کار کاوه او په سر معلم صيب مشهور وو د مېراني او ښه ملگرتوب يادونه وکړه .

عطايي ملا د خبرو په پای کي ژمنه وکړه ، چي د خپلو شعرونو ټولگه راوليږي ، څو ورځي وروسته د هغه د شعرونو ټولگه د «وخت ضرب» په نوم راورسيده ، سم له واره مي په لوستلو پيل وکړ . . .

کتاب او شعرونه يې په ما پوري کلک وښتل ، اوس که ما کتاب پرېښوده زه يې نه پرېښودم ، ما د هغه د شعرونو په باب داسي تصور نه کاوه ، چي کتاب دې ما تر پايه په ځان پسې راکاږي ، بالاخره شعرونه مي ټول ولوستل ، زه د خپل ذهن او روان له مخي له شعر نه ځانگړې توقع لرم ، زما توقع د «وخت ضرب» اکثريت شعرونو شا ته ونه غورځوله ؛ بلکې په ځان پسې يې راکاږلم ، زما په نظر شعريوازي يو مقفا او موزون کلام نه دی . . .

دا دی د هم دې ټکو وروسته د عطايي ملا د «وخت ضرب» گوزارونه گورو او په شعريې خبري کوو .

۲. دوخت ضرب

شاعر خپل اثر ته د «وخت ضرب» نوم ورکړی دی، که لږ ځیر شو دا پوښتنه باید راسره پیدا شي چې ولي د وخت ضرب؟

د وخت ضرب او گوزار خو باید وگورو، وخت په اساطيرو کي په افسانو کي ژور مفهوم لري، د فيلسوف «شيلينگ»، په قول اساطيري زمان له تاريخ نه مخکي زمان دی، نا ویشيدونکی زمان يعني زمان پخپله دی، که وغواړو هر زمان ورته منسوب کړو نو هغه باید د يوې شيبې په توگه وگڼو، پيل يې عيناً لکه پای داسي دی، دا ځکه چي د بيلابيلو زمانو له تسلسل نه جوړ نه دی او د لايب نيتس، په قول له تېر نه ډک او د راتلونکي زېږونکی دی، اساطيري زمان لکه چي ومو ويل، يوازي او هر څه او د پېښو پيل دی خو دا چې د ونيو او د هغه روزگار د آئين او کيت او مقرراتو پوري تړلی دی، نو له دې امله د اساطيري زمان آئين او مراسم هره شيبه نوي کيږي، هغه ته حرکت ورکوي او ازلي پيښي له سره نوې بڼه غوره کوي. (۳: ۱۳۱)

په اريايي اساطيرو او زردشتي کيت کي هم وخت او زمان خپل تقدس او خپل دوه گوني نقش لري:

د آغاز نوری بود، که آن ماهيت و اصل همه اشيا بود و در وراى ثواشه (مکان يا سپهر) زروان (زمان) مقرر داشت، نور موجوداتى نوراني و رباني بيا فرید که بزرگترین انها زروان (زمان بې پايان) بود که اورا زروان بيکران و زروان درنگ خدای میناميدند، زیرا سلطنت او ابدی و دايمي است.

پس زروان بيکران هزار سال قرباني کرد تا در بطن او دو فرزند پديد آمد؛ یکی اورمزد که به برکت قرباني خلق شده بود و ديگري اهریمن که ثمره دید و وسوسه ای بود که گاهگاه در دلش راه ميیافت. زروان نزد خود گفت، هریک از این دو فرزند زودتر نزد من بشتابد بادشاهی عالم را بدو خواهم

داد. (۵: ۴)

په دې اساس د وخت ضرب د زمان او د هغه په اوږده ساره کې د روزگار د سختو گوزارونو او د راپيدا شويو ټپونو استازيتوب کوي، هلته چې ماضي شاته پاتې کېږي، شاعريې د حال زمان له سټېج نه په مستقبل کې هم د خپلو ټپونو زگيروي له خپل ځيگره اوري، خو دردونه يې په مستقبل کې ځليږي، مور د لته د شاعر پېژندگلوې نه کوو، هغه تاسو ته درپرېږدو؛ خو د هغه په وخت ضرب کې يو لنډه سريزه شته، په سريزه کې يې يو پراگراف رااڅلو، دا پراگراف د کومې شنې لپاره نه؛ بلکې د رښتینوالي او صداقت لپاره چې شاعر څنگه خپل احساس بيانوي او کله ناکله د ژوندانه په سترې ستومانه سفر کې خپلې ماضي ته مخ اړوي، خو چې گوري يوازې ياس او خپگان ترې شپول تاووي:

«زه چې څلور، پنځه کلن ماشوم وم او خپلې مورکې به ودونو ته ورسره بوتلم، نو د غوړو سوو تورو پيکيو او تورو سوو سترگو له ښکلا نه به مي د ځان دننه يوه گونگه شاتې مزه اخیسته او خوندور احساس به مي کاوه، دغه احساس به مي پاپې و تخنولې او ماشوم ځان به مي په شرميدلي او پښه نيولي انداز د يوې ښايستې څنگ او کله غېږي ته ورساوه او هغې به هم ياد سترگو په ژبه ياد لاس په لمس ياد مچکو په تودوخه استقبال کړم.» (۷: سريزه)

په يو غزل تم کيږو او هلته د ميني کرشمه گورو
 مينه حسن لېونۍ کړه لټوي د صحرا لاري
 ښو غره ته کډه وکړه، جوړوي د و فالاري
 اميد بيا په وعده تېر ووت، منتظر جنون ژوندی سو
 ټولوي له کوڅو کاني، پاکوي د سبالاري

دا دستور د ښار د ښکلو، چي پر ښکلو لارو درومي
 موسم توی کره د گل وینه، رنگوي د ښکلا لاري
 څه بي لمر د تندي گورم؟ د کاکل په توره شپه کي
 خانه! د اتوري لښکري، بندوي درنا لاري
 شيخه ستا د عذاب دروند برغ، درندانو په محله کي
 نړوي جنتي خوڼي، ورکوي د دعا لاري
 يو خوا حسن، بل خوا مينه، ربه! ستا آدم مظلوم دی
 په دې خټه کې لږ اور دی، ورنښي د گناه لاري
 ملاخه له لمن نغاړې؟ د فتنوله سنگبارانه!
 دا رانجه د هغو سترگو چي څاري د بلا لاري

(۷: ۱۱)

د خدای او نيکۍ په حقله هغه (عطايي ملا) ليکي: «انساني هستي بس
 دغه دوه توري دي مينه او حسن د کایناتو، د خلقت دوام، د دونيا او اخرت
 ټول جنجال، د ځمکي او اسمان ټولي نقشې او فيصلې، د د بني آدم د
 خلقت راز، د ده ټوله دننه او بهر، د ده ټول جسم او روح، د ده ټوله پرون او نن
 او سبا، د ده جبلت، د ده مسير مومات او مقصد حيات بس د دغه دوو تورو په
 دايره کي چورلک وهي.

زه چي د وخت د استاد ضرب تر دې ځايه راوړسولم، نو مي د خپل دې
 سبق د پخيدو او تکرار په غرض د دنيا له مشغلو نه ځان راپرې کر، د قال د
 جنجالي ښاري نه مي د حال و خاموش کلي ته هجرت وکړ، د امريکانيو
 هونښيارو سپين مخو د طلايي قفس نه راو الوتم، دلته مي دې ساده خرمنخو
 کليوالو ته پناه راوړه او په خپله خاورينه هوجره کي معتکف سوم. (۷: ۷)

(سريزه)

شاعر وایي:

د ځان غم دي په سر بار دئ، په دې وره کي نه ځائېږي
دلته ټوله «دی او دی» دئ «ته په ده» کي نه ځائېږي
دوی وایي زړه د مومن لوی دئ. عرش در ب پکي ځائېږي
کافر عشقه! څومره لوی سوې؟ چي مي زړه کي نه ځائېږي
گوره کومه غلادي کړې، تاله بڼهره د خوبانو؟
دا د چا بد درپسې دي، چي په غره کي نه ځائېږي
تلبیه په زړه کي وایم، اې لیکه! معذوري ده
خوله مې ډکه په یونوم ده ته په خوله کي نه ځائېږي
خان که جوړي فیلخانې کړي د مزاج تنگي یې نه ځي
عقله هر څه زور به وکړې خو په خره کي نه ځائېږي
اوبسکي! روی د گریوان گوره، څه د زړه و حرم سرای ته
اخر! کلی د پښتو دئ په لیمه کي نه ځائېږي

(۷:۲۶)

په پورته غزل کي شاعر د «دی» او «ده» په ضمایرو خپله خبره پیلوي،
شاعر له دې او له هغه نه او هم یې د وگړو او هم یې د چاپیریال نه ځان گوښی
احساسوي، له لیري یې نظاره کوي، په هم دې پردیوالي کي خپل ځان ته
گوته نیسي چي ته په «ده» کي نه ځایږي او ستا ځای هم په کي نشته، خو کله
چي له چاپیریال نه بهر کیږي یو لوی کهکشان ته داخلېږي او هغه د عشق
دو نیا ده، سمندر ته داخلېږي...

هغه چي کله زړه ته مراجعه کوي او له خپل روان او روح سره وصلت پیدا
کوي، نو وایي چي د مومن زړه خود هر څه لپاره د ځایولو ظرفیت لري، دا
خبره کومه کتابي او عقلا نې هغه نه؛ بلکه عرفاني ده، خو هغه زړه چي هر څه

په کي ځایېږي، د عشق د ځایولو ظرفیت نه لري عشق او لویت پیدا کوي...
 خو د فنا په پړاو کي چي په خپل اشراقي سیر کي د فنا او امحا په زینه
 پښه ږدي، په جهر د عشق د عظمت داستان وایي، خو کله چي انسان ته
 راځي وایي چي انسان لا د دې عشق په خپلو لو کي غرق شوی دی، خو له
 عقله لاره نیولې وایي چي عقل د داسي روح او روان د ځایېدلو ظرفیت نه
 لري...

خرزمورد په شرقي فرهنگ کي د بې عقلۍ او ناپوهۍ سمبول دی او کله
 کله هغه انسان ته چي یوازي د خیتي او شهوتو غم ورسره وي هم ویلي شي.
 او په پای کي وایي:

اوبسکې! روی د گریوان گوره، څه د زړه و حرم سرای ته
 اخر! کلی د پښتو دى، په لیمه کي نه ځایېږي

۳. عشق او عرفان

۱- د «وخت ضرب» شعر دی په رښتیني مانا شعر چي هلته د سارتر په قول
 کلمات په نڅاراځي، خپله ځانگړې وینا اورو، هغوی چي په دې ژبه لږو
 زیات پوهیږي، د هغو مثال لري چي د افلاطوني سمخي راوتلي وي، لمر
 ویني، روښنایي ویني، انسانان ویني، د دوی روح او روان ته هینداره ږدي
 چي خپلي موخي او غوښتنې په کي وویني، خو هغوی چي له دې ژبي سره
 سروکار نه لري او پرې نه پوهیږي، د شاعر کلام هم ورته عبث یا «ابسورد»
 بریښي.

د کارل گوستاو یونگ په وینا چي باور لري «هر خلاق شخص یو ثنویت
 لري یا په طبیعي توگه د تناقضاتو یو ترکیب دی، له یوې خوا هغه د خپل
 شخصي ژوند په مقیاس یو انسان یا بشر دی، په داسي حال کي چي له بلي
 خوا هغه یو غیر شخصي خلاقه جریان هم دی، هغه د بشر په توگه کولی شي

له وحشته ډک او ازرا پورته کړي، نو موږ باید د هغه رواني جوړښت او اډانې ته هم پام وکړو، چې د هغه غوښتنې او شخصیت پکې ومومو، موږ یوازې هغه وخت دا کار کولی شو چې هغه وپېژنو او د یوه نرمند په توګه د هغه د هنري بریاوو د لیدلو او کتلو له لارې د هغه ظرفیت وګورو.»

یعنې تروروستې بریده له یو چا او یا له یو څه سره مینه او لیوالتیا دا یوه ترکیبي عاطفه ده، جسماني تمایلات، د ښکلا پالنې حس، له ټولني سره احساس او مینه، حیراني او عزت النفس او نورو څخه دا عاطفه ترکیب شوې ده، عشق یو بینخي زیات او له بریده وتلې لېوالتیا و، غالباً نامعقوله غوښتنه ده، چې کله هم د زړه بداوي نه ډکو هیجاناتو سبب ګرځي او دا د بیلابیلو ټولنیزو مظاهرو څخه ګڼل کیږي، چې غالباً د نفساني غوښتنو یوه برخه ده.

خو د متصوفینو او عارفانو په باورد نړۍ او کایناتو او هستۍ بنسټ پر عشق ولاړ دی او د هغه پر اساس د وجود ټول خوځښت او جوش یې نیولی وي، نو اساسي کمال باید په عشق کې وپلټوو.

له بله پلوه عشق د عاشق او معشوق له یو بل سره یو مفرط او له حده زیاته لېوالتیا ده چې د حب او دوستۍ مانا لري، په لغوي مانا کې عشق له «عشقه» په نامه له یو داسې بوټي اخستل شوی چې له ونې څخه تاوېږي، اوبه یې خوري او رنگ یې زړپېږي، له یوه وخته وروسته یې پانې رږپېږي. د صوفیانو په باور عشق چې کله کمال ته رسېږي نو ځواکونه یې شنډېږي، حواس له کاره لورېږي، اشتها ورکېږي، یو ډول ملال او غمگیني ایجادېږي، د غیر دوست کس له خبرو نه خپه کیږي، ناجوره کیږي، لیونی کیږي، وایي چې عشق اور دی چې په زړه کې پېښېږي او محبوب سوځوي، عشق د بلاګانو سمندر الهی جنون او د زړه قیام دی.

د اسلامي نړۍ ستر «متصوف شيخ محي الدين عربي»، چي په «شيخ اکبر»، مشهور دی وايي:

«عشق افراطي محبت دی چي په قران پاک کي په حُب تعبير کيږي ، هغوی چي ايمان راوړی دی، له خدای سره سخته او تروروستي بريده مينه لري ، په قرآن پاک کي وايي:

«قد شغفها حُباً» يعني د زليخا مينه د يوسف په زړه کي لکه شغاف وه ، شغاف يو نرم او باريک پوست دی چي له زړه نه تاو شوی دی، په دې اساس خپل حق په شدت سره حُب يا مينه توصيفوي.

هم دارنگه په هم دې بحث کي په يوه بله برخه کي ابن عربي وايي:

«زه د عشق له مذهبه پيروي کوم ، د عشق سپاهيان په هر لور تاخت کوي ، عشق زما ايمان او عقیده ده، حُيني کسان د عاشقانو ترمنځ شته لکه بشر هند او خوريې يا قيس او ليلا هغه مهال او غيلان ما ته داسي بيلگي دي... هغه په شرح کې وايي، هر وار چي زما په اوږو رنځ او کړاو اينبودل کيږي، قبلوم يې. هيڅ لاره او مذهب د عشق له مذهبه عالي او لوړ نه دی، پايه او بنسټ يې په عشق او له معشوق سره په شوق چي زه يې پرستش کوم ولاړدی.»

يونگ زياتوي:

«موږ بايد يوه داسي غمگينه او ناخوښي هڅه وکړو چي د يوه بناغلي انگرېز د ژوند طرز او اکر تشریح کړو يا د پروسي افسر او يا د يو مذهبي کاردينال په اصطلاح شخصي عناصر توضیح کړو، د غير شخصي رول په توگه د بناغلي افسر او مذهبي روحاني نقش او د هغه د رواني جوړښت د نااشنا هدفونو په توگه ارزښت پيدا کوي، خو موږ بايد د دې تضمين وکړو، چي د هنرمند نقش او فعاليت يو رسمي ظرفيت دی چي متضاد اړخ يې هم

حقیقت ته نژدې دی.

هنریو ډول ذاتي او طبیعي حرکت دی چې له بشریت سره سروکار لري او هغه وسیله گرځوي، هنرمند یو داسې شوک نه دی چې په پرله پسې او ازادانه توګه چې پخپله پای لري، هستونه وکړي. خو، هغه یو ځلي هنر ته اجازه ورکوي چې هدف یې له دې لاري پوهیدنه ده، د یو انسان په توګه کیدای شي داسې چلند ولري او د شخصي تمایلاتو اهداف ولري خو د یوه هنرمند په توګه هغه یو فرد دی چې عالي احساسات لري، هغه یو اجتماعي فرد دی، داسې فرد چې پرمخ ځي او د بشریت تحت الشعور او فزیکي ژوند ته بدلون ورکوي، د دغه ستونزمن جریان یا بهیر پرمخ وړل کله ناکله د هغه لپاره اړینه بریښوي چې د خوښۍ لپاره ځان قربان کړي او هر هغه څه چې ژوند جوړوي، د یو منظم او معمول بشري موجود لپاره ګټور ژوند رامنځ ته کړي.

یونګ «د شعر هنر» په لیکنه کې دا خبره شاربي:

«دا عجیبه نه ده چې هنرمند په ځانګړې توګه د اروا پوه لپاره ځانګړې قضیه نه ده، د هنرمند ژوند پرته له دې چې له لانجې ډک وي، نه شي کولای په خپل درون کې له دوه ځواکونو سره جګړه وکړي، له یوې خوا د عامه بشري خوښۍ دوام او د ارضا او قناعت لپاره او له بلې خوا په ژوند کې د مصونیت لپاره مبارزه کوي، په دې اساس د هنرمند ژوند د یو قانون په توګه په لوړه پیمانه د نه ارضا کیدو جوګه دی، چې البته دې ټکي ته تراچیک نه شو ویلی، دا ځکه چې د هغه دروني اضطراب چې د بشر په دننه کې شته، تداوي نه لري بلکې وجیبه لري.»

۴. شعر او عرفان

عرفان هم د شعر او ادب په څېر یوه فرهنگي ټولنیزه پدیده ده، چې د هغه

بنسټ د انسان احساس او عاطفه جوړوي هغه څه چې په عرفان کي مطرح دي، هغه دانسان روح او روان دی ...

د شیخ محی الدین ابن عربي په عقیده ډېر قوي او خلاق شعر د صوفي له شعر نه بل نشته، دا ځکه چې دیني وجدان راوینسوي، شعر له موسیقي او نغمو سره یو ځای او داوریږي پر مهال د اوریډونکي وجدان بیداروي چې زیاتره د غزل په بڼه څرگندیږي او عطایي ملاهم د خپلو فکرونو کاروان د غزل په رباط کي تم کړی دی، که د شعر او لوستونکي په هدف پوه نه شو یا قصیده چې شاعري په مینه او انساني عشق سره وایي او په الهي مفهوم یې زمزمه کوي، فرق نه شو کولی.

وايي چې فارسي او عربي شعر به هیڅکله دومره لوړ معراج ته نه وای رسیدلی خو د صوفیانه نغمو په مرسته یې وکړای شول چې په عرفاني ادب کي چې ډېر مشهور یې هغه رباعیات دي چې د **رابعه** او **ابن فارض** او **ابن عربي** له خوا ویل شوي ...

شعري حالت د دې سبب کیږي چې صوفي شاعر د وجودي مانا او له خدای سره د مطلقې مینې سره وصل کوي، حُب او عشق د هستۍ راز او لومړی سبب دی، په پښتو ژبه کي هم ستر او د اعتبار وړ لومړي شعري دیوانونه روښانیانو ایجاد کړل، هغوی هم کمال کړی دی، د عشق او مینې په ډگر کي نه په ځان اړوو او نه یې د دوښمن پروا کړې ده، زما په نظر خو تر اوسه د میرزا خان انصاري سیال په پښتو شعر کي نشته ...

د یو منتقد په قول شعر دوه سرچینې لري چې یوه یې شرعي سرچینه ده لکه د ځینو شاعرانو کلام چې وروسته په عرفاني اشعارو بدلېږي او بل یې عاشقانه یا غنایي سرچینه ده لکه عاشقانه رباعیات، چې تفسیر او تأویلاتو کي صوفیه شیخانو بیا عرفاني وجهه ومونده ...

په لنډه توگه ځمکنی معشوق او ځمکنی عشق په اسماني او ابدي عشق
تأويل شو، لکه څنگه چې **شيخ ابوالسعيد** يې په **اسرار التوحيد** کي په
ډاگه کوي، **هجويري** هم عرفاني سمبوليزم ته اشاره کوي، خو غندنه يې هم
کوي؟

غزل

شيخ يې څاري د پله نبي، مایې کور ليدلی دی
ده کتلي د عشق توري، مایې زور ليدلی دی
دا اوږده قيصه د زلفو، دالنډۍ دعوه د زهد
ده يې تار ليدلی نه دی، مایې تور ليدلی دی
چاته وژاړم چې څوک مي، سوځوي د خاطر خونه
نه يې دود، نه يې لمبه شته، نه چا اور ليدلی دی
عقل خوار سودايي گرځي، جنون مست موج د خدا

يو اور بل تر پلواندي او بل خپور ليدلی دی
«پښتنې په کتونه دي» گراني زما بۍ ويل
«ورور يې گوره خور يې غواړه» ما دي ورور ليدلی دی
پنجابي تېل يې وهلي، لاس يې نه ټينگوي لاس
ر به! خير مو کړې پښتو ته، خان لاهور ليدلی دی
زمانې! موسی دي څه شو؟ محراب ونيو سحر گرو
سامري ته په سجده مي «دل دل سپور» ليدلی دی
ورځ منبر، عتاب او وعظ شپه بد نام بازار د حسن
«سپين پگړی» مي په سياسرو کي سر تور ليدلی دی
ددې بناړ غسل واجب دی، د قدرت شيطاني خوب

هم قاضي، هم محتسب، هم مالتور ليدلی دی

(۵:۷)

په پورته غزل کې روماتيزم او عاشقانه جريان له ټولنيزو حالاتو سره يو
خای شوي دي يا په بل عبارت شاعر د خپل انساني هدف د بيان لپاره ليريکه
(عاشقانه) ژبه خپله کړې ده، په هم دې اوچت غزل کې د دوو ليد توگو
ترمنځ خط کارل کيږي، يوه د تشريح لاره ده چې يوازي د کتاب په کلماتو
تاکيد کوي، خو بله عرفاني ليدتوگه ده، عرفاني ليدتوگه افق، پوله او
سرحد نه لري، بند نه لري، په کلماتو او تورو کې نه کتل کيږي، بلکې دهغې
نخبني او څرکونه ډېر وړاندي په اصطلاح ناکجا ابد (ناشنا ابادۍ) څخه
تر سترگو کيږي، دا سترگي هم ځانگړو عينکو ته يعنې د معرفت هغو ته اړه
لري، د زلفو اوږده کيسه د عرفان او اشراق کيسه ده، د روښنايي او لمر
څرک کيسه ده، د زهد، ريا او تظاهر کيسه ډېره لنډه او د چا خبره موسمي
هغه ده.

شاعر د عرفاني ليد په وزرو ورو ورو ځمکي ته راکوزيږي، د ريا او
تظاهر، د چل او دوکې ټگۍ او برگی او يا د رجاله وو (ښځونکو) چې کله
ناکله شاعر د هجره کلمه هم ورته کاروي، په دونيا يې ملنډي وهي، بيا هم
هماغه زمان ته چې ځان د زروان يا ناپايه زمان بچي بولي، پيغور ورکوي
چې اوس دې محراب او منبر جادوگر او مداريانو ونيو، موسی دي څه کړ؟
ايا هغه دي اوس بدل کړ چې پرون دي يوه دعوه کوله خو نن هماغه چې په
دلدل سپور وو، اوس سامري ته په پښو کې پروت دی.

عرفاني شعر او ليدتوگه تل په خپل بيان او انداز کې په متشرع او فقيه
باندي سترگي راباسي، برندي، برندي ورته گوري او ورته وايي:
«څه شول هغه وعظ او تبليغ، زهد او تقوی چې اوس له سپيني پگړۍ

سره په سیاسرو کې ناست یې.»

عطایي ملا هغو دوه مخو عقیدتمندانو ته چې له ریا او تظاهر نه مالا مال دي، گوته نیسي او هغوی د پنجابي تیلو او د لاهور په استعاره کې ترسیموي، دی د هغو ریاکارو له عقیدې نه پرده اوچتوي چې وایي د دې ښار غسل واجب دی خو، دوه مخي عقیدوي پلویان یې په خپل شیطاني خوب سره ښار او یاد د ده د خاپوړو کلي ته د وینو غسل ورکوي او غمیزه لا هماغه شان په شرنګ او برنګ روانه ده.

که په پورته غزل کې روماتیسیسم او عاشقانه جریان د ټولنیزو حالاتو سره موازي پر مخ ځي او یا په یو بل ډول، شاعر یوه رنگینه ژبه کارولې ده چې له مینې او عشق څخه یو څپک هم لیري نه ده. هغه د عشق لیوال او مجنون دی خو د کوم عشق؟

اړیو چې یو څه دغه عشق ویې پېژنو او د عشق په زینه لږ څه د شعر د اسمان لمنه ونیسو.

۵. عشق او ارواپوهنه

معاصره ارواپوهنه د عشق مفهوم او عرفاني پړاو ته د هغه ټوپ په دې ډول څېړي.

مشهور ارواپوه او فیلسوف کارل گوستاو یونګ د عشق د رینسو په اړه لیکي: «لکه څنګه چې پوهېږو، د تمدن ظهور د هغه څه له تدریجي ایل کولو څخه عبارت دي چې د انسان په وجود کې حیوانیت ګڼل کېږي. په واقعیت کې ویلي شو چې متمدن کېدل یعنې اهلي کېدل چې البته دا کار د انسان د حیواني طبیعت له سرکشی او مقاومت پرته چې د ازادۍ تېری دی، ترسره به نه شي. غرور او سرمستی کله ناکله په بشریت لاسبري کیږي، خو د تمدن په قیضه ځان مهاروي، لرغونی دوران د دغه سرمستیو او بې قیضې

کیدلو نه ډک وو، په ځانگړې توگه کله چې د شرابخواری او ډېر خوړی مراسم جوړیدل چې دا عادت او رسم له شرق نه اخیستل شوی وو او بیا په نوره نړۍ کې خپور شو، تر هغه ځایه چې دا د شرابخوړی او د گیلې د مړولو مراسم د دې سبب شول چې له میلاد نه تر مخه پېړۍ کې روح د هغه په وړاندې یعنی د سختیو د زغم برده باری او ریاضت ارمان په زیاتره مذهبي فرقو او فلسفي مکاتبو کې وده وکړه او رامنځ ته شو، په دې ډول وه، چې په دغه فضا کې په زیات شمېر خدایانو عقیده لکه **میترا**، **مسیح** چې په ریاضت ولاړ وو، رامنځ ته شول. (۱۲: ۱۸)

په دې اساس د عشق مفهوم د انسان د روح او تن سره تړاو لري ژور او بنسټیز اشتیاق دی، له مادي نړۍ ورهاخوا په عرفان کې هم دا مفکوره ډېره غځیدلې ده او په هغه فلسفي بنسټونو او مذهبي مکاتبو کې یې هم غځونې وکړې، ډېر ښه مثال یې بودايي کیت او د ذن طریقت دی، هم دا علت دی چې تر زیاته حده دغه ایډیا او مفکوره په شرقي عرفان کې وینو، په زردشتي او بیا ویدي مدنیت کې، عشق په روحاني دنیا کې د تعالی او ترانسیندنتال ایډیا جوته وینو، بودیزم هغه مکتب دی چې نېروانا ته رسېدل د ډېر کړاو له تېرولو وروسته ترلاسه کېږي، په هم دې اساس ځمکنی عشق په عرفان او عرفاني دنیا کې د خپلي تعالی مسیرو طی کوي.

خو کله چې شعر ته مخه کوو، شعر د انسان په تن او روان کې د یوه ځانگړي حالت زیږنده دی، شاعر ته داسې یو حالت پیدا کېږي چې کله چاپېریال، شیانو یا انسانانو ته گوري له هغو سره ذهني رابطه پیدا کوي، دا رابطه یو اروايي رابطه ده چې شیان په مطلقه توگه فیزیکی او مادي حالت له لاسه ورکوي او د شاعر د فکر او احساس یوه موقته برخه رانیسي.

موږ چې کله د عطایي ملا او پر هغه د وختونو ضربې گورو، نو د خپل

روان او د خپل باطن داستان وایي، له هم دې لاري بې وایي چي موږ وویل.
شاعر په داسي حالت کي د شيانو له جادويي او کوډگر حالت نه اغیزمن
کيږي، د هغو رمز او راز د منطق او رياضياتو او د علومو له لاري چي د شعر
له مقولې جلا هغه دي، له هغو پرته د خپلو وینو او احساس په وسيله
کشفي، شاعر د شعر د تخليق په مهال داسي حالت کي حای نيسي چي د يو
ډول خلسه او بې خودۍ حالت ته ورته وي.

خرکنده ده چي په شعر کي يو عارفانه حالت موجود دی او د شيانو په
ناپايه دونيا کي يو ډول له ځانه بې ځانه کيدل هم دي، شاعر هغه عارف دی
چي غواړي له شيانو سره پيوند پيدا کړي، يا شاعر هغه عارف دی چي د
شيانو او انسانانو په عبادت حای کي په سجده پروت دی او دا ځانگړني له
ورايه د عطايي ملا په نورانيت او د سپينو وېښتانو په شبخون کي وینو.

ځان خبر نه وله ځانه، سترگو مينه کړه رسوا
تغافل و که غفلت و؟ خانه! دا د چا ځنا
عشق بيعت له وفا اخلي، عافيته! خبردار!
ښار مقتل د فرزانه وو دښت ميدان د کربلا
سترگو! پټ پردو کي ښه دی ها د حسن مصلحت
د جلوې په يواندازيې نړېدلی غر موسا
مينه څومره غير تي ده؟ حسن څه دفتنولار؟
ديعقوب د نظر غشي، يوسف شومه کړ د څا
بصيرت د جنون غواړي هر قدم د ليلا کور
افلاتونه بې خبره! دړندو د ښار باچا
د وسواس سرسام زياتېږي، د شيخانو په دمو
که ايمان له مرگه ساتي، بس يو مست هل د دعا

ها چي وايي توري وريخي، د اور کاني اوروي
 همدغه د سترگو جنگ دی همدغه توره بلا
 ستاد ميني مرموز متن په عيان کي پتې پنهان
 په حاشيو کي سرگردانه، که طالب دی که ملا

(۲۳:۷)

پورتنې غزل په ضمايرو پيل کېږي، البته دا بايد زياته کړو چي هم دا
 ضماير فلسفي او ارواپوهنيز مفهوم هم لري، د «خان» مفهوم، د خودی،
 خان له خانه ناخبري يعني د نه خبرتيا جريان چي له «مطلقې خودی» معرفت
 يې لانه وي حاصل شوی، مفهوم افاده کوي، په غزل کي خبره داده چي عشق
 ولي له وفا بيعت اخلي، وفا تينگ درېدل، هوډمن او ثابت قدم کيدل دی
 چي کربلا او د منصور انا الحق او داسي نور زيات يې مثالونه دي.

دا معرفت د رازو رمز خبره ده او د حسن مصلحت هم دا دی چي خبري په
 پرده کي وشي منصور له دې رازه ووت چي نور صوفيان يې مشروط شاگرد
 بولي، هم دا راز عرفاني ادب او زياتره ديني متون په تاويل او رمزي ژبه ولاړ
 دي، په هم دې رازدارۍ کي ښه مثال د موسی يوه جلوه بس ده، چي د کوه
 طور د نړيدو سبب شي، د يعقوب د نظر غشی او د هغه مفرط عشق له
 يوسف سره هم د دې سبب شو چي په سترگو وړوند شي.

ولي توري وريخي د اور کاني وروي، دا توري وريخي هغه توفان ته
 اشاره ده چي په اسطورو کي او د قرآن په آيتونو کي يې هم يادونه شوې ده،
 يعني جوړ محشر، د ښکلو سترگو د اړولو او د عشق د توفاني کيدلو
 استعاره ده.

۶. رمزونه اورازونه

د عطايي ملا په شعر کي تر زياته حده او په ټوله اډانه کي د سمبولونو،

رمزونو او استعارو سره مخامخ کېږو، یو سبب یې دا دی چې هغه غزل پنځولی دی، بله دا چې غزل یې هم ناسوتي رنگ نه بلکې لاهوتي رنگ لري، د دې لپاره چې دې بحث ته داخل شو اړینه ده چې لږ تر لږه د رمز، سمبول او استعاري ماناوي هم راوسپرو.

د عرفاني ادبیاتو یوه څرگنده ځانگړنه دا هم ده چې د رمز او سمبول ژبه کاروي، د فارسي ادبیاتو ستر عارف او صوفي **عین القضاة همداني** چې د تمهیداتو په نوم زیات شمېر اثار لري او د **منصور حلاج** په څېر د متشرعینو له خوا تورن شوی دی، په خپل عارفانه خلاقیت کې د رمز او سمبول په کارولو تاکید کوي خو د شعر په باب هم په زړه پوري نظریات لري، هغه وایي:

«جوانمردا! این شعرها را چون آئینه دار! آخر دانی که آئینه را صورتی نیست، در خود، اما هر که در او نگه کند، صورت خود توان دیدن که نقد روزگار او بود و کمال کار اوست و اگر گویی شعر را معنی ان است که قایلش خواست، و دیگران معنی دیگر وضع کند از خود، این همچنان است که کسی گوید: صورت آئینه صورت روی صیقل است که اول ان صورت نمود.» (۸: ۶۳)

عین القضاة شعر یوه رمزي او سمبولیکه پدیده بولي. **بودلر** چې د سمبولیزم د نهضت سرغندوی دی، هم ورته نظر لري، دی لیکي:

«دو نیا له علایمو او اشارو نه ډک یو ځنګل دی، حقیقت د عادي خلکو له سترگو پټه دی، یوازي شاعر په ادراکي قوت سره چې لري یې د دې علایمو د تعبیر او تفسیر په وسیله کولای شي هغه احساس کړي.»

زیاتره صوفیان هم **عین القضاة** ته ورته نظر لري. **شیخ شهاب الدین سهروردي** ان د قرآن کریم په باب دا عقیده وړاندې کوي، چې لکه څنګه چې **عین القضاة** شعرا ئینه بولي. هر څوک په کې د خپل وخت او شرایطو نقد په

هغه کي ويني. **سهروردي** هم وايي چي قرآن پاک داسي ولوله چي فکر وکړې چي ستا په حال، طبع او کار باندي نازل شوی دی. «دا خبره او دا قول پرته له دې چې د انسان د خلایقیت او د الله تعالی د اوامرو کومه پرتلنه وي، له دې حقیقت نه سرچینه اخلي چې قرآن پخپله یو رمزي اثر دی، دا ځکه چې د دې خبرې مانا داده چې قرآن پاک داسې هېنداره ده چې هر څوک په هغه کې خپل حال او شان لیدلي شي. له دې خبرې داسې پایله رايستل کېږي چې الهی کتاب یوه باطني مانا هم لري چې یوازې خاص کسان د خپلو مراتبو او مقاماتو له مخې چې هغه معرفت او روحاني سلوک ولري او د دې وس لري چې په مانا یې پوه شي.

عرفان پخپله د راز و نیاز د پالنې مانا هم لري. د **اخوان الصفا** د مشهورې ټولني رسالې هم په هم دې لړ کې له زیاتو قراني آیاتو او تأویلاتو نه ډکې دي. **ابن سینا شیخ الرییس سید ابوعلی** هم په دې اړوند مستقله رساله لري.

په عرفاني ادبیاتو کې د **منصور حلاج** دیوان یو ځانگړی او بې مثال اثر دی. د **زرین کوب** په قول: «نه مدح لري او نه هجوه، نه فخر لري او نه رثا یا ساندي. عشق د هغه په دیوان کې څرگند نقش لري خو نه هغه عشق چې بنسټ یې په هوا کي وي، زهد هم پکي شته خو نه تریخ زهد، داسي زهد نه چې دنیا د انسان لپاره د اوبنکو او افسوس په دره بدله کړي، هغه څه چې په ټول دیوان کي ځلیږي مفکوره ده، د انسان په باب مفکوره، د برخلیک په باب مفکوره او د خدای په باب.» (۳: ۱۴۵)

رښتیا هم د **منصور حلاج** په اړوند چې اوس په تصوف او عرفان کي یو اسطوره یي څېره ده، شعريي فلسفي او عرفاني رنگ لري، حلاج خپله د شخصي ژوندانه انعکاس ته لیواله نه، بلکې د یوې ځانگړي مفکورې پیرو

دی، د نوموړي په افکارو کې تل د انسان او له انسانه پورته پوري اړه لري، د منصور حلاج افکار په انسان کوډي کوي، حیرانوونکي دي او د افکارو نوې کرکې د لوستونکي پر مخ پرانیزي.

مشهور مسیحي **اسکولاستیک** فیلسوف توماس اکویناس دا پوښتنه مطرح کوي چې ایا «په سپېڅلي کتاب کې کېدای شي یوه کلمه څو مفهومه ولري؟» دې پوښتنې ته د هغه ځواب د لفظي مفهوم له مخې ابتدایي او قطعي ثابتوي، هغه مفهوم چې هر روحاني تفسیر ترې ترلاسه کېږي، دا ځکه چې لفظي مفهوم داسې څه دي چې د هغه له مخې کلمات په اشیاءو و دلالت کوي، خو داسې مفاهیم هم شته چې هم دغه شیان په خپل وار سره په نورو شیانو هم دلالت کوي، دا هماغه روحاني مفهوم دی چې په اخلاقي او عرفاني تمثیل ویشل کېږي.

په وروستیو پېړیو کې د زردشتیانو پر سپېڅلي کتاب اوستا هم زیاتي څېړنې شوي دي، هلته هم داسې ورته تاویلونه شته، د منځنیو پېړیو راوروسته کله ناکله په زردشتي کیت کې د شیطان یعنی اهریمن مفهوم په «انسان کې د شر د تمایلاتو» په نوم تاویل شوی دی...

په یوه رساله کې چې اغلباً په ۱۹۱۱ کال خپره شوې ده د اهریمن درک پکې نشته، یو زردشتي مذهبي شخص د زردشت پېغام په رساله کې وایي چې تقریباً هره عقیده یو رمزدی، هغه دا مثال راپادوي چې غرونه، سیندونه او نور جغرافیوي نومونه چې په یو طبیعي محل دلالت نه کوي، بلکې زیاتره یې د انسان د جسماني - روان نښانې دي او په جسم کې دننه د نفساني جریانونو مانا لری شي.

د لویدیځ سورریالیزم او شرقي عرفان یوه ګډه وجهه هم لري او هغه داده چې د واره د تعالی پر لور درومي، دواړه غواړي چې غېر فیزیکی کمال ته

ورسپيري، يو غېر عيني کمال معنوي او روحي مقام او د نه لمس وړ تعالي ته
ورسپيري، عارف د سمبولونو او اشارو او د دنيا له کثرت نه د يو پل په
توگه کار اخلي او د وحدت عالم ته لار پيدا کوي، عارف چي هر گام پورته
کوي شيان، انځورونه او سمبولونه وسيله کوي چي ځان په بې خودۍ کي
ډوب کړي، د عارف سپرو سلوک له يو پړاو نه بل ته او بالاخره د وحدت په
عالم کي تم کيږي، دا پخپله يو ډول شعر دی، رښتيني او صادقانه شعر چي
له بالقوه حالت نه بالفعل ته راځي.

اوس چي د پورته شننو په رڼا کي د عطايي ملا کلام گورو، د هغه
غزليات هم د رازونو او رمزونو، نښانو او سمبولونو او استعارو نه ډک دي.
خبره دا ده چي هغه شعر ته د داسي کلماتو په اړو حرکت ورکوي چي هغه د
محسوساتو له نړۍ سره کار نه لري، د هغه شعر هم هينداري ته ورته دی چي
د لوستونکي په وړاندي يې ږدي، لوستونکي او د ادبياتو لاروي
لوستونکي پوري اړه لري چي خپله بیره او بریت کي سپين گوري که تور.
دلته د عطايي ملا د شعر څو لنډ سمبولونه او نښانې را اخلو.

د زمان دهار زینته

د زلفواورده کيسه، د زهد لنډۍ دعوه

دا د لمر د تندي اور، د حسن خيال اباد

دا هستي او نيستي دواړه، د جانان د کلي لاري

د باغ پوله او د هديرې لور

د ډبرې بت، د ځان بت

دا د ملا عطايي د شعر ډبر لږ او محدود مثالونه دي، هر شعر او غزل په
واقعيت کي د رمز او راز په ژبه پر مخ ځي او د سمبولونو او نښانو او اشارو
په ژبه خپل هدف او رسالت بشپړوي او هغه په وړاندي بيبي، دلته دا لاندي

غزل ز مور ادا و و ته شه خواب ورکوي.

دا جلوه د چا د حسن که ز ما دسترگورنگ دئ
دا نغمه سرود د ميني که ز ما درباب ترنگ دئ

دهستی په عشق اباد کي بيا مين کاروان تېرېري
د مجنون د زنجير شور دئ د ليلا د پايزيب شرنګ دئ

چي ډبري په نرمېري چي گلونه په غورېري
د مينو سترگو اوښکي د حسينو پيالو بنگ دئ

تسليمي د جلا د تېغ ته مجبوري ده بېوسي ده
يه خودکش غېر ته جار سم همدغه د ايمان ډنگ دئ

بغاوت مسته نشه ده مصلحت وسواس د عقل
مرګ جانان ته په خندا څه د ذلت ژوند نفس تنګ دئ

يه کافر عقله پاکله! څه آسمان په کانوله
لېونی لا وزگار نه دئ له خپل ځان سره په جنگ دئ

يوه شپه راته عطايي ملا د تيليفون پر ليکه د خپل يو بل شعر په هکله
ووويل:

«دا شعر مې په ۱۳۵۵ کال په هلمند کي پيل کړي وو، خو هغه مهال مې

نه وو بشپړ کړی، اوس په دې وروستیو اوونیو کې مې بشپړ کړ، تاسې ته یې
دراستوم او ویې گورئ.»

ما چې کله شعر و لوست، زه یې و تخنولم او دې ته یې وهڅولم چې یو څه
پرې ولیکم، ما ویل ستا د اشعراو د **گويته** «فاوست» اثر هم سره ورته والی
لري، **گويته** د فاوست اثر په ځوانۍ کې پیل کړی وو، خو بیا په کې ځنډ
راغی او د عمر په وروسته کلونو کې یې بشپړ کړ.
د عطایې ملا شعر داسې دی.

بې فیضه چینه

د مګان پر سپره دږه
د زمان کړنښه ختله
د تور جبر سنگین تل ته
ارماني ډولۍ لوېدله
د اوچت غره په لمن کې
وچه دښته غزېدله
د مجبور وګردۍ مارو
ستړې کډه لېږدېدله
د اهار توده غرمه وه
په خولو کې لمبېدله
لوړه هېره وه له تندي
ساه وڅک ته کړېدله

د خټین کړلېچ له لوړې
یو ژوره رانښکاره سوه

د وچ پان په ژور تل کي
 د چيني رڼا خپره سوه
 جل وهليو ماشومانو
 د اوبو اوبوناري کړي
 خوسپين سرو تور پورينو
 تږي غاري ورکړي کړي
 زور کوچی زلمی کوربت سو
 د نظر غشي يې سيخ کړه
 د پان سر، د درې تل ته
 بيایي وکتل و خان ته
 خور قدم ته، دې تکل ته
 خان يې ننوتی «خان» ته
 بڼغي وکړ و خپل توان ته
 پاخه هوډ، اومه اټکل ته
 مات سپاهي، تسليم اتل ته

د تلاش توسن چې شل سو
 ورک او تت د هیلو پل سو
 اوبه وې خولاره نه وه
 له ناکامه چاره نه وه
 اوبسکي گډي په خولوسوې
 شونډي وازي په سلکوسوې
 مخ يې واپراوه له خانه

په کیلو سوله آسمانه

کاش دالوره خوږه نه وای،
مخ د محکي وای یکسانه
ياموزور د متوبر وای
بدلولای موسوای لاره
کاش دمرگ زهر خواږه وای
ژوند کاذبه اسره نه وای
دبې لاري درې تل کي
دا بې فيضه چينه نه وای

ما ورته وليکل: «شعر مي دوه واري ولوست. شعر بې مثال له اوچت او عالي شعر دی خو زما شننه که ناسمه وه هم ما پوه کړه او که سمي ته نژدې وه هم، ما په غوږ ووووه، خو زه دلته ليکم چي زمان او مکان لومړني سمبولونه دي...»

په سپېڅلي کتاب کي د پيدايننت د سفر پيل بنايي له دې امله موږ ته په زړه پوري هم وي چي ټولي پېښي په بې زمانۍ او بې مکانۍ کي تېرېږي. په پيل کي الله تعالی اسمان او ځمکه هست کړل - مطلقه بې مکاني، د ځمکي او اسمانونو له هستېدو تر مخه موجوده وه - ځمکه شاره، وچه او تورتم پرې حاکم وو، د خدای روح د اوبو سطحه ونيوله، خدای وويل، چي روښنايي دي شي او روښنايي شوه، ماښام وو، سهار وو لومړی ورځ - مطلقه بې زماني د ورځي او شپې د پيدايننت تر مخه - د مجبورو کېږدی مارو کاروان د انسان د ژوند کاروان دی، چي سر او پای يې نه مالومېږي خو روان دی خو دوی يا ماشومان د اب حیات په لټه کي دي، اوبه شته خو لاسرسی

ورته نشته...

انسان د خپل عزم او ارادې په مټ هڅه کوي، چې لاسرسی ورته پیدا کړي خو انسان محکوم دی، وس نشته چې هغه ته ورسېږي، ژوند هم داسې د گړنگ له پاسه دی، هر آن یې خطرات ویني، اوس نو که خپلو محسوساتو او عیني نړۍ ته راشو نو شاعر د یوې ټولني او د یوه ولس داستان وایي، هغه ولس چې هر څه لري خولا سرسی او توان ورته نه لري، د ژوند او مرگ په دوه لاري کي درېزي او وایي:

«کاش د مرگ زهر هم لږ خواږه وای.» او یا د ژوند د چينې هلته لياره وای، یا په بل عبارت دا شعر د ټولني د انسان داستان دی، د انسان یاس او ناامیدي سړي ته د **البر کامود** «سيزيف افسانه» ورايادوي چې ټول عمر په دې محکوم دی چې ډبره د غره تر څو کي وخیږوي، خو ډبره بیرته رارغړي. د **ادونیس** په قول:

«شعر د خپلي غنا او انسانیت له مخي له بنکلا پېژندنې سره ډبره علاقه او لیوالتیا لري او دا لیوالتیا له بل سره رامنځ ته کوي، دا ځکه چې د ذات د کشف لپاره ډبریات ځواک لري او هم دارنگه د ذات په یو بل بعد کي هم ډبریات وس لري، ذات چې دې بعد ته اړتیا لري نو یوازي د دې لپاره چې له هغه سره همسان او یو او متحد شي بلکې د فردانیت لپاره هم دا لیوالتیا شته، بل غرابت یې دا دی چې شعر لوی ذات زما ذات ما ته راڅرگندوي او ما له هغه سره اشنا او بلدوي. هم دارنگه شعر د دې لیدني امکان برابروي، په داسي حال کي چې زموږ هستونه او نوی تخلیق په یوه نوي نړیوال انساني وحدت کي اعاده کوي، شعر موږ د سرمستی حالت ته وړي چې هماغه د بیداری خوب دی، په دې خوب کي چې بشپړه بیداري ده انسان د نړۍ د بدلون لپاره په ورورئ سره کار کوي تر هغه چې د **هر اکلیتوس** ها خبره

تکرار شي، چي انسانان په خوب کي د ورڼو په څېر هڅه کوي چي بهتره
دونيآ جوړه کړي.» (۳: ۲۲۱)

۷. حسن او عشق

دا دوه مفاهيم د عطايي ملا په شعر کي زيات په تحرک کي دي خو د
حسن او هم له عشق نه د شاعر تعبیر او تفسیر ځانگړی دی، د هغه تاویل او
تفسیر تر زیاته حده عرفاني او د انسان په روح او روان پوري اړه لري، د
افلاطون د بنکلا یا حسن په اړوند د «مېلمستیا» په مکالمه کي له بنکلا
سره له یوې بلي زاویې مخامخ کېږو، دغلته بنکلا علت نه؛ بلکې معلول
دی، په دغه مکالمه کي څو واري بنکلا د عشق پایله گڼل شوې ده، عشق یا
اروس گڼل شوې، البته د افلاطون په باور بنکلا د د شهواني عشق او
رښتیني عشق

Eros and Thanatos

نه راولاړېږي. «هر اروس نه شو کولی وستایو بلکې یوازي هغه اروس
بنکلی او د ستاینې وړ دی چي مور و هڅوي چي په بنکلي توگه یې لیوال
شو.»

خو د دې بحث له دوام نه د افلاطون مقصد نه ترلاسه کېږي، البته په دې
برخه کي هنري بنکلا د نن ورځي په مقیاس د بحث وړ نه ده بلکې خبره په
طبیعي بنکلا کي ده، د افلاطون په هیڅ یوه اثر کي د بنکلا کلمه دومره
زیاته تکرار شوې نه ده لکه په مېلمستیا کي چي شوې ده، دا ځکه چي عشق،
بنکلا او د کار سم ترسره کول له یو بل سره مترادف لري، کله چي دغه خبري
پای ته رسیږي او بنکلا د میلمه پال یعنی **اگاتون** له خولې له نیکی سره
یادېږي، نو سقراط د «**دیوتیما**» په نوم یوه بنځه یادوي او وایي چي دا
بنځه د عشق په کار کي زما بنوونکې وه او یو لږ کرامات یې هم درلودل چي

يو کرامت يې دا وو چي لس کاله يې و با د آتن له خلکو ليري ساتلې وه...
سقراط له ديوتیما سره د خپلو خبرو له شرح وروسته د بنکلا په باب د
هغې خبره رانقلوي وايي: «د عشق هدف د هغه څه پر خلاف چي تاسي يې
بولئ پخپله بنکلا نه ده، بلکې د بنکلا گټورتوب دی.»

هغه د دې ټکي په توضیح کي بنکلا او د هغې د گټورتوب لپاره هڅه د
ابدیت سره تړي، هغه چي د عشق په لار کي ټول پړاوونه وهي، په هغو کي له
بنکلا سره ډېر اشنا کېږو، په پای کي له حیرانوونکي بنکلا سره مخامخ
کېږو، هغه دا چي هستي ابدی او تلپاتې ده، نه رامنځ ته کېږي او نه له منځه
ځي، لنډه دا چي بنکلا مطلقه ده يعني نسبي نه ده...

«داسي څه دي چي په خپل ذات کي او د خپل ځان لپاره چي تل هماغه
ډول پاتي کېږي هيڅکله بدلون نه مومي او ټول بنکلي شيان يوازي په دې
سبب چي له هغې بهر لري بنکلي دي.»

(۵۷:۳)

دلته به بې ځايه نه وي چي د عطايي ملايو غزل وگورو او هلته د عشق او
بنکلا د تړاو سيل ته کښينو.

ياره! زړه خومي تنگ نه دی، رآه ته په کي ځائېږې
خيال او ميني ته ور پوري، خوله په خوله په کي ځائېږې
کرامت د عشق ته گوره په دې يوه موټي زړگي کي
هم اووه اسمانه غم دی او هم ته په کي ځائېږې
ارزو! دا بڼايسته کميس چي تاته «ژوند لالا» جوړ کړی
په اوږده ښکاري لنډوکی، په بره نه په کي ځائېږې
خيژه غير علاقې ته، پت د څنوتور ځنکل ته
ښار دسترگو گولی، څاري، ژونده! نه پکي ځائېږې

يو درياب د ظلمتونو، بل د نور آسماني خاشکي
 نه يې ستا غېږه لايقه، اونه ته په کي خاڼېږي
 د نواب سنډا خونه يې چې قلبې غواړي د ځمکو
 دغه دوه گزه په درې کي ملاينه په کي خاڼېږي

(۳۸:۷)

۸. عشق او د عمر نوستالژي

نوستالژي يوه ارواپوهنيزه گڼه ده چې نن ورځ يې ادبياتو ته هم لاره کړې ده، نوستالژي يا افسوس يا تېر ارمان د هغه شاعرانو او ليکوالو تېر ارمان او خواشيني ده چې تېر ته په کتو سره يې د هغو په اثارو کي ظهور پيدا کړی وي او لوستونکو ته يې وړاندي کوي، ماله داکتر مجاور احمد زيارنه د دې گڼي د پښتو معادل اړوند وپوښتل هغه راته تېر ارمان مفهوم يادونه وکړه، په دې اساس کله ناکله د نوستالژي سره د تېر ارمان کلمه د معادل په توگه هم کارېږي.

نن ورځ دغه گڼه يعني نوستالژي په دوه استقامتونو يا د دوه لوريو په موجوديت کي تعبير او تفسيرېږي چې يو يې فردي او بل يې ټولنيز استقامت دی ...

يو هغه لوری يا استقامت دی چې فرد د ځان ناخبري شعور له لاري رابرسېره کېږي او بل هغه لوری دی چې د ټولنيز ناخوداگاه يا ناخبري شعور له لاري راڅرگندېږي ...

دا سمه ده چې دا گڼه له ارواپوهني سره تړاو لري، خو دا هم جوتنه ده چې ارواپوهنه د څه پوهنه ده، د انسان د روان پوهنه ده، د انسان د روان سره د انسان د غم او خپگان، تاثراتو او انديښنو، خاطرو او يادونو مفاهيم ملگري دي، خو په ښکلي طرز او خپه کوونکي اغېزناک اواز د کلام او

لیکنی له لاري د دې سبب شوی، چي په ادبیاتو کي هم یوه لاره پرانیزي، لیکوال او شاعر دی چي د خپلو موجودو امکاناتو نه په گټي اخیستو سره خپل خپه احساسات او له درده ډک افسوسونه او یا د تېرو لیري وختونو خاطرات د گڼو او کلماتو قلمرو ته تناسبی او بیا هم دغه جملې او عبارات دي چي پر لوستونکي یا مخاطب باندي د شاعر د احساساتو په انتقال کي جادویی او اساسي نقش لوبوي...

شاعران او لیکوال چي همیشه د بډیو او ناورتیاوو نه د ازادي ارمانی ټولني په لټه کي دي، په ځان خبري او تر زیاته حده په ځان ناخبري توگه خپلي تېري نیکی ماضي ته مخ اړوي، په دې لټه کي ټولنیزه نوستالژي د دوه چنده قدرت او بنکلا نه برخمنه ده...

نوستالژي یوه فرانسوي گڼه ده چي د **Nostalgia** چي د یوناني له **Nostos** یعنی تېر ته ستنېدل او **Algos** درد او رنځ مانا لري، د لغاتو په قاموسونو او فرهنگونو کي د تېر ارمان، د غربت غم او د لیري والي درد مانا راوړل کیږي، نوستالژي په ادبي څېړنو کي هغه ډول هستونو ته ویل کیږي چي د هغو په بنسټ شاعر یا لیکوال په خپلو شعرونو او لیکنو کي تېر ته پام کوي او یا د هغه سرزمین او هېواد چي یاد یې په فکر کي راځي په ډېر افسوس او درد سره یې ترسیموي، کېدای شي دغه حسرت او زړه تنگي د خپل پلرني ټاټوبي او د هېواد د کوچنیوالي دوران، ښه سیاسي، مذهبي او اقتصادي حالت او له تېر سره شوق او مینه وي، نوستالژي یو لږ ځانگړتیاوې هم لري لکه د تېرو خاطراتو او تمایلاتو یادونه، تېر ته ورستیدنه او داسي تمایل چي بیرته خپل ټاټوبي ته د ورتللو مینه او شوق، ارکاییزم یا لرغونپالنه، اسطوره جوړونه او ارمانی د دنیا ته پناه وړل دي چي په متن کي د دغه ډول مشخصاتو موجودیت په تېر پسي د شاعرانو افسوس

او یا ارمانی راتلونکي پسې د شاعر تمایل جوتوي، په دې لړ کي د ارکاییزم (لرغونپالنه) په اړوند گڼو کي د زمان او مکان یا د اوس په معاصر شعر کي ډېر کارول کېږي. (۱۱:؟)

نوستالژي په دوه برخو یعنی په سملاسي او دوامداره یا تلپاتي برخو ویشل کېږي یا پېژندل کېږي، له فردي او سملاسي نوستالژي د اثر د هستوونکي په خپل تن او روان کي تېرو شیبو ته میلان دی، پرله پسې او دوامداره فردي نوستالژي د شاعر یا لیکوال د ټول اثر نه عبارت دی، هغه شاعر یا لیکوال چي د دې ډول نوستالژي نه اغیزمن دی په ټول اثر کي په بشپړه توگه په تېر زمان بحث کوي.

په تېر مهال پالي مفهوم کي لوستونکی له تېر مهال یا د تېر مهال خاطراتو او پېښو سره چي د شاعر د ټولنیز هویت لپاره پېښ شوي، اشنا کوي، له ټولنیز پلوه هغه څه چي د شاعر په ژبه راځي، هغه دردونه او قهرونه دي چي د ټولي سیمي د خلکو فکر او روان یې خپه کړی او ټول یې په ناوړه حقیقت کي کډ کړي دي، لکه څنگه چي یادونه وشوه د تېر ښه دوران یاد د شاعر له خولې، ټولنیز او جمعي ارمان په اذهانو کي ژوندی کوي، په جمعي نوستالژي کي شاعر یا لیکوال ځانگړي ټولنیز موقعیت ته پاملرنه کوي...

د هم دې شني له مخي کله چي د عطایي ملا شعر او غزل لولو، د هغه د ځوانۍ او زلمیتوب او د هغه د وطن او د شاعر د ارمانونو بوی ترې راځي، هغه د یو ژوندي انسان په توگه دیو داسي چا په حیث چي هیلې یې درلودې، ارمان یې درلود، له خلکو سره ناسته ولاړه یې درلوده خون له دې ټولو بې برخې دي بلکې د فلک څرخ د داسي د دنیا یوه کونج ته ورگوزار کړی چي هغه یې تصور لا هم نه کاوه، په دې اساس د هغه خلاقیت له دې راز محرومیتونو او نهیلیو مالا مال دی، د دې لپاره چي یو څه یا دغه ورکه جبیړه

کړي، نو معنوي دونيا او انفسي نړۍ ته پنا وړي، هلته ځان گونښی کوي، د هغه په نوستالژيک شعر کي هم دا دوه نړۍ تر سترگو کيږي، يوه هغه د محسوساتو دونيا ده چي دی په کي ژوند کوي او «اب و دانه» لري او بل هغه د معنويت دونيا ده، دلته ده چي شعر د هغه لپاره بڼه وسله گرځيدلې ده...

په تېر مهال پالي فردي نوستالژي کي شاعر يا ليکوال شيبه يا خپلي تېري شيبې ترسيموي او په هغو پسې ارمان کوي، پرته له دې چي نور په دې ارمان او غم کي له ځان سره شريک کړي، ځيني مفاهيم لکه فريادونه، له زړښت نه شکايت، سپين وېښتان، په ملا کړو پيښل، د ځوانۍ، ثروت او له لاسه تللي ملکيت په يادولو سره رامنځ ته کيږي.

۹. د ژبې اغيز

ژبه د هر ډول مفاهيمو او مسايلو په انتقال کي مهم رول لوبوي، شاعر او ليکوال هم د خپلو افسوسونو او ارمانونو، دردونو او غمونو په انتقال کي له ژبې کار اخلي. نوستالژي چي په رواني او دنني ځانگړنو نظارت کوي په ظاهر کي ترزياته حده د ژبې په محتوايي او نامحسوسه ځانگړنو اتکا کوي خو په دې برخه کي تامل يو بل حقيقت رابښي...

که چيري گړني او کلمات يا ايماژ (شاعرانه تصاویر او صور و خیال) رنگونه او د ژبې قابليتونه د متن د فضا په نوستالژيکولو کي د هغه مهال علي او معلولي پتې او ښکاره اړيکي راوسپړو، وبه وينو چي د دواړو خواوو ترمنځ څومره نږدې اړيکي موجودي دي، کلمات د رنگونو تداعي کوونکي دي او رنگ د محسوساتو په حوزه کي ډېر برجسته او څرگند عنصر دی. په عين حال کي د کلمې له بطن نه تداعي کيږي، له بلي خوا د رنگ او کلمې د دواړو اړيکي د تصاویرو او شاعرانه ايماژونو په عيني

کولو او د شعري تصاویرو د اجزاوو ترمنځ د روابطو په توضیح کې مرسته کوي...

باید زیاته کړو چې دغه ژبني قابلیتونه (**کلمه، ایماژ، رنگ**) تر زیاته حده د فردیت د ماضي له نوستالژي سره اړه لري یعنی، شاعر یا لیکوال کله چې خپله شخصي ماضي یاد ته راوړي او داسې مسایل لکه په ځوانۍ پسي ارمان کول او د زړښت غم، د هېواد نه لیري والی، د کورنۍ څخه د لیري والي ارمان او یا د ځوانۍ او ماشومتوب یادونه بیانوي نو له دغه ډول قابلیتونو او ظرفیتونو څخه کار اخلي، خو په مقابل لوري کې په ټولیزه نوستالژي کې چې په ټولنیز ناخبري شعور کې (**جمعي ناخوداگاه**) ځای نیولی او د زرگونو افسوسونو او گډو قومي یادونو د تېریاد محصول دی. د نورو نوستالژي ځانگړنو لکه اسطوره یي ارکائیزم او مدینه فاضله (ارماني ښار) ته په تمایل کې د ژبي له اغیز نه کار اخیستل کېږي...

مور دغه ډول ټولني نښې نښانې او څرگندونې د عطایي ملا په شعر کې گورو او لیدلی یې شو:

د وهمونو ټال ته ناست یم، تېر یادونه زنگومه
 شپې تیاره دي لږه راکړه، د خیال سترگي تورو مه
 راغی راغی خان د حسن، د گلاب پر پاهو باندي
 اورئ اورئ اوبسکو اورئ د پښو گرز یې پاکومه
 د ځوانۍ گل مي ورک سوی، ژونده! ستاوختونه غله دي
 مرگه! دومره مهلت راکړه، د خزان لاس بویومه
 د جنون ریگستان ټوله، سجده ریز دارمانونو
 جانان تللی په دې لارو، هر قدم یې ښکلومه
 ساقی زما برخې را دوې کړه، مستي نه ده مجبوري ده

زړه کي ناست بت مي مینوش سو، هغه هم نن اوبومه
چي دا ستا ظالم خاطريي په لیدو پریشانه نه سي
د نامراده ارمان خلی، نن په خپل لاس نړومه
بیګا حسن ومستی. دواړو په جنون توبه کړه ذبحه
افسون رغ کړه ویني زما ده، زه معبد په رنگومه (۷: ۳۹)

شاعر او لیکوال د خپل درد او افسوس د ترسیم او تصویر لپاره داسي کلمات او ګرني کاروي چي مخاطب یا لوستونکي د خپل غم، تاثر، خپګان او یا خوشحالی سره ملګرتیا کوي، د مثال په توګه کله چي د «شول» د شعري ردیف په موقعیت کي رابنکاره کیږي، د دغه فعل د تکرار او دوام مانا ته په پاملرني سره او د هغه ځای په بیت او د شعر په محتوايي او مانايي فضا کي کولی شي، د تاثر د ژوروالي او جدیت نښانه وي، د یو څه له لاسه ورکولو ارمان دی، یا یو څوک چي موقعیت لري د کلماتو دا ډول کارول په ژبپوهنه کي «نحوي اواز» بولي، نحوي اواز یا ګرامري اواز د سبک او مفکورې یوه برخه ده.

دا داسي یو عبارت دی چي د عمل یا بیان شوي حالت ترمنځ اړیکي بیانوي، د جملې له عناصرو (فاعل او مفعول) نحوي اواز امکان لري د دوه فعلونو په وسیله چي فعال وي یا منفعل وي او یا انعکاسي وي، د شاعر په بیلابیلو دورو او حالتونو کي د هغه له شعر څخه د کلماتو په وسیله دفاع کوي یعنی څه چي په ټاکلې دوره کي د شاعر د اندیښنو او روحي او رواني حالتونو انعکاس دی...

په وروستي غزل کي هم د شاعر نو ستا لژیک احساس په ډاګه لیدلی شو:

څنګه درس ستا درشل ته، له چا وپوښتم ستا حال؟

زه ذره د یو ذرې، ته جلال د ټول جلال

داسي بښکاري چي مين سوم، زه اوزما اوبښکي دليل
 داسي بښکاري چي بل نسته، ته اوستا حسن مثال
 شاه باز پرې کړ له تارونه، ساز لمبه کړلې پر دې
 د اووم آسمان «راگني» سوي سور مي نه نيسي ستا تال
 رب جانان حسن مي خان دی، زه دميني «وجودي»
 دوحدت کثرت دا لوبه! د ماشوم د بوډۍ تال
 ماله خانه سره يوسي، د مازيگر دوړانگولهر
 تاله خانه سره راوړي، د سحر مهين شمال
 د کعبې پر بام ويده دی، اوږد کميسی ابو جهل
 له دهشتي امام گونگ سو، اذان هېر سو د بلال
 بدلوي د کتاب (!) توري ړندوي د ايمان سترگي
 که يهود دی که سعود دی که ډالر دی که ريال (۶۷:۷)

خو دلته د شاعر تېر ارمان يوازي حسرت او غم نامه نه ده، د ده
 نوستالژيک احساس له توند انتقاد سره ملگری هم دی. شاعر که له يوې
 خوا وايي:

شاه باز پرې کړ له تارونه، ساز لمبه کړلې پر دې

د اووم آسمان «راگني» سوي سور مي نه نيسي ستا تال

خو د حالاتو ناوړه راگرځون او د فلک د چارو ناخوالي هغه دې ته
 هڅوي چي ووايي، چې ابو جهل له اوږده کميس سره د کعبې پر بام ختلی دی
 ، هغه څه چي بايد نه وای سوي هغه وسول، ان د بلال نه اذان هم هېر دی ...
 په نوستالژي کي بله خبره د اймаژ او تصوير خبره ده، هغه شاعرانه
 تصويرونه دي چي د تشبيه او استعارې، مجاز او کنایې په مرسته
 لوستونکي ته وړاندي کيږي او هغه له ځان سره راکاږي، دغه شاعرانه

تصاویر او تابلوګانې داسې مسایل دي چې فضا ترسیموي او د تېر مهال
فردې ځانګړنې د اوسنیو ځانګړنو په وړاندې موقعیت لري چې په
هنرمندانه توګه د شاعر مخاطب په ذهني ډول اړ باسي چې یادو حالاتو ته
عینیت وروبخښي، رنگونه هم ډېر ځله په نوستالژیک احساس اغیز کوي او
دغه احساس د رنگونو په بستر کې هم ځلېږي...

رنگونه د روابطو په ایجاد او د بیلابیلو مفاهیمو په اتکا او د حالت په
تعبیر او د چاپیریال په نبودنه او د روحي حالت په بنوولو کې اغیزناک دي،
د مثال په توګه، سره او شنه رنگونه د خوښۍ رنگونه دي، زېر، خړ او تور
رنگونه سارې او بې روحه د غم او خپګان رنگونه دي. البته دا ځانګړنې هم د
فرهنگ، ادب، رسومو او جغرافیوي چاپیریال او رواني ځانګړنو پورې اړه
لري، د مثال په توګه، د جهالت په دوره کې اعرابو، شین رنگ چې د لوړو
ځایونو او څرخایونو نښه وه، د هر رنگ په نسبت یې زیات خوښاوه، په بدل
کې یې له سور رنگ نه کرکه درلوده، هغوی سور رنگ (السنه الحمراء) د
وچکالۍ او سره مرګ په مانا د مرګ ډېر بد شکل باله، سور باد یې هم ډېر
ناوړه باله، په دې اساس د رنگونو د ماناوو پیژندل او د هغو اغیز د افرادو د
روحي حالاتو په بیان کې له ډېرو زمانو راهیسې موجود وو. نن ورځ هر رنگ
د اروا پوهنې له نظره اهمیت لري او هر یو یې د ټاکلو رواني خصوصیاتو
بیانونکی دی، اصطلاحات او کلمات پر مفهومي مانا سربېره بصري
ماناوې هم لري او د رنگینو کلماتو کارول داسې وسیله ده چې شاعرانه
تصاویر په کې عینیت پیدا کوي. د شعري تصاویرو د اجزاو په منځ کې
کشف او تفسیر د روابطو لپاره وسیله ده.

په یو وروستي ازاد شعر کې هم دا ځانګړنې لیدلې شو:

هل:

رنگ دگل غزل غواړي
 ژبه د بلبل نسته
 لمر د تندي وسومه
 توره شپه کاکل نسته
 لوی جهان د گلوسته
 ډک خمان د ملوسته
 خنګه چاته و خاندم
 زما جانان کابل نسته

یا دا چې وایي ...

کور هم سته کالي هم سته
 دال او چپاتي (!) هم سته
 ژوند د زهر و خوند کوي
 بل وطن دی خپل نسته

یا ...

زه یم د خپل خان ملا
 ته یې د خانانو خان
 زما په رنگي صد هزار
 ستا په شانتي بل نسته (۷: ۸۹)

هم دا ډول اسماني، زېر، سور او شین اصلي رنگونه دي، دغه څلور
 رنگونه رواني برتري لري او څلور اصلي رنگونه نومېږي. هر یو رنگ په
 یوازي والي او کله هم د یو بل رنگ په خوا کې په جسم، روح او د شخصیت
 په روان باندې سیده اغیز لري، اروا پوهانو په دې برخه کې یو لړ څېړني کړي

او نتایجو ته رسیدلي دي يعني دا چي هریو رنگ اغیزناک قدرت لري. سپین رنگ په خپل مثبت مفهوم سره داسي مانا لري لکه رڼا، سپڅلتوب او معصومیت خو، په منفي مانا کي د مرگ، وحشت او ماورالطبيعي عناصرو سمبول دی. سپین رنگ په منفي مانا د ماتم لباس و چي د غزنویانو په دوره کي کارېده، داسي بریښي چي سپین وېښتان د شاعرانو په اشعارو کي په هم دي مانا دي، د زېر سمبول هم دوه خواوي لري په منځنیو پېړیو کي زېر او طلايي رنگ د میني نښه ده او کمرنگه زېر رنگ، د ویر او ماتم رنگ دی...

د «**سان**» په نامه یو عالم د سره رنگ ځانگړني په دې ډول شمیري:

«دا رنگ نوی ژوند او نوی پیل له ځانه سره تعبیروي، هلي ځلي، قدرت، استقامت، جسماني قوت د دې رنگ ځانگړني دي، سور رنگ د ژوند، قدرت قربانی او میني سمبول دی...»

شین رنگ ډېر مطلق او د رنگونو ډېر اراموونکی رنگ دی، دا رنگ هیڅ ډول انعکاس نه لري او په هیڅ لور حرکت نه کوي بلکې ارام، ساکن او له ځانه خوشحال دی.»

کله چي شاعر او لیکوال د تېر زمان په تشریح او د ځوانۍ په یاد کي څه وایي د خوشحاله او د مثبتې مانا لپاره ترې کار اخلي او کله چي اوس مهال او جاري حالت توصیفوي نو مخاطب د سپو او بې روحه او په منفي مانا رنگونو سره مخامخوي، د دې کار د اړتیا ټکی په دې کي دی چي خاص رنگ، شین یا زېر نه دی، بلکې په دې ځای کي له خاصو ځانگړنو نه په کار اخیستني سره القا کېږي او متن یې د اصطلاحاتو په وسیله رنگینوي.

۱۰. د تېر مهال ټولنيزي تېر ارمان

د دې ډول نوستالژي یو مفهوم د تېر جلال او عظمت پر بایلو افسوس

دی، په هېواد یا یوه ټولنه باندې د ناکسو او بې مانا خپرو لاسبری او په دې ډول د ټولو ارزښتونو د له منځه تلل، د علم، عدالت له منځه تلل د شاعر ژبه انتقادونو ته خلاصوي چې د دغه انتقاد په بطن کې د تېر ترلاسه تللي زمان او دوران شوکت له لاسه ورکول د مخاطب په ذهن کې ترسیموي، زموږ افغاني ټولنه او د مجاهدينو د ادعاوو او د هغوی عملي کړنې دا ډول نوستالژي ډېره ځلولې ده.

د عطیې ملا شعر دا ځانگړنې او مثالونه هم زیات لري، دا چې وایي:

«پنجابي تېل يې وهلي لاس يې نه ټينگوي لاس

رڼه خیر مو کړې پستو ته خان لا هور لیدلی دی»

او داسې نورې زیاتې بېلگې شته.

همدارنگه عشق یا له یو څه سره بنسټیزه لېوالتیا هم هغه څه دي چې د بنکلا پېژندنې له بحث سره تړاو لري او دا هم د شعر ماهیت او مضمون په څېر یو اروایي نه فیزیکی او جسمي څه دي، هغه څه دي چې د انسان له روان سره او د هغه د احساس او عاطفې سره تړاو لري. عشق په اساطیرو، فلسفه، ارواپوهنه او په ځانگړې توگه په عرفان کې خاص ځای او مقام لري.

د عطیې ملا په شعر کې هم عشق او بنکلا د روح په دهلیزونو کې یوله بله سره مخامخ کېږي، په دې غزل کې وینو چې په یو ډول نوستالژیا پیل کېږي، یوه شیبه ترسیموي، د ژوند وروستی شیبه، هلته چې ارمانونو کډه کړې وي، هغه مهال چې امیدونه او هیلې د صفر ټکي ته ورنږدې کېږي، خو شاعر لا د مینې په خوند سیراب نه دی او بنکلا هم سراب شوی دی چې هر څه هلي ځلي وشي، لا نوره هم لیري وځي.

یوې فلسفي نقطې ته هم اشاره کوي چې وایي:

«ژونده! لږ انصاف خو وکړه! نوم دي مرگ نه دی، نو څه دی؟»

«زینگموند فروید» د اروس او تاناتوس په مفاهیمو کې همدا مساله څیرلې ده چې وايي د ژوند او مرگ غریزې دواړه په تقابل کې دي اروس (د ژوند غریزه) بالاخره خپل ځای د مرگ غریزې ته پرېږدي، په هم داسې حالت کې د ایمان غزل جو توي چې د مینې او عشق په جلوه کې مستان د ژوند په هم داسې شېبو کې چې د ابدیت په لور د رومي میله کوي خو شیخ له معنویت نه خبر نه دی. دلته هم دا غزل لولو.:

مرثیه د بېلتون ژاړې، روح له تنه په واته دی
پام تر پنبويې لاندي نه کړئ په دې څاڅکو کې یوزره دی
امید سپین کفن اغوستی، عرفات ته د دیدن ځي
وفاسر په سجده ایښی، دا زیارت د گران د پله دی
زه د مینې جل وهلی، ستا بښایست د سراب موج سو
ژونده! لږ انصاف خو وکړه نوم دي «مرگ» نه دی نوڅه دی؟

یا

د تقدیر او تدبیر جنګ سو، ایمان دا غزله وايي
د مستانو مېله جوړه، د شیخانو لاس په خوله دی
سپوږمۍ کوري په اوبو کې، رنگ د حسن ائینو کې
مخامخ چې کتای نه شي ملادا خوی دي دغله دی (۷: ۳۰)

۱.۱ اسطوره او له هغو پوهاوی

د وخت ضرب ځای ځای د لرغونو اساطیري کيسو یاد کوي او یا په بل عبارت که ووايو اسطوره په نن مهال کې حضور پیدا کوي او د اوسني ژوند له تراژیديو لپاره هینداره کیږي.

هندوستان راغی ختن ته که دي باد څنې خوري کړې

کوم موسی ده جلوه غوښتي بيا کوم غر ذرې ذرې کړې؟
 شپه او ورځ یخ او گرمي دي، خپل جاگير، ته په پوهېږي
 خود هجر ورځې لنډي او د وصل شپې اوږدې کړې
 يو در خواست لرم اميره! ستا په ملک کي يو حسين دی
 ما تر زړه پوري راوستی، کي لږ نور هم رانزدې کړې
 جنون تېری د دیدن دی، حسنه! ستا «پرده» پرده ده
 دمجنون زنجير ماتېږي، که ليلا پورته پردې کړې
 دډبري بت ماتېږي، که دزرووي خرڅېږي
 د «خان بت» په سر اخستی، طوافونه د کعبې کړې
 يو پردیس زاهد راغلی میخانه په دعا سرده
 جام چي شونډوته نزدې کړې ربه! هېږي يې توبې کړې

(۱۹:۷)

شاعر په خپل کلام کي ځای ځای د موسی او د یعقوب او د یوسف او د
 کنعان، کوه طور، کنعان، منصور، یزید حسین، کربلا او داسي نوري ډېري
 رايادوي، هم دارنگه هغه اساطير چي په اسلامي مدنیت او په ابراهيمي
 اديانو کي ډېر ځله تکرارېږي په حاضر زمان کي ترسيموي او يا په بل عبارت
 د اسطورو په اډانه کي د شاعر د زمان پيښي ترسيموي...

خو شاعر په ټول شعري جهان کي له دوو کرکټرونو سره مخامخ دی، «ملا او
 خان»، هغه د خپلي ټولني په بوده تنسته کي دا دوه ښکرورويني چي يو بل
 ته تن نه ورکوي، کله خو دا دوه کرکټره د شاعر په تن او روان کي هم يو له بله
 سره جگړه کوي او د جگړې په پایله کي شعر پنځېږي، خو که له يوې خوا يې
 ستايي نو له بلې خوا ورته برگ برگ هم گوري، د دې خبري مانا دا چي د
 دواړو موسسو په اړوند يو دوه گوني احساس لري.

کله خو د خان کلمه مشهور فلسفي شاعر چي د عطايي ملا هم ورسره لکه زما ډېره مينه ده، غني خان ته خطاب کوي خو ډېر ځله د خان د مخاطبې او بيانې څخه د خان کلمه د شاعر شعري الهيۀ افاده کوي چي په مثبته مانا يې کاروي. خان يعني اصيل زاده، لکه د سخاوت او د سترخوان خاوند، لکه د غرور او مېړانې سمبول، د جرگې او مرکې سپرې، هم د ظاهري جوړد بنايست سمبول. او، ملا هم د پوه، فاضل او په معنوي، عرفاني رموزو باندي آگاه او خبردار. خو کله ناکله هم د ملا مطلب د شاعر خپل (نوم) ځان ته خطاب کوي. د شيخ او زاهد په مفاهيمو کي هماغه څه وايي چي حافظ شيرازي يې وايي.

شعر علم او د تجربو پر بستر علمي تعاملات او تعقلي احکامات نه دي، هغوی چي غواړي يوازي د ټولني عکاسي وکړي تور تور او سپين سپين وښيي، هم شعر نه وايي بلکې ځان تېر باسي... هغوی چي شعار ورکوي، په شعر کي امر و نهي کوي، هم ځان تېر باسي او يا له جيبه قبالة راباسي، هم شعر نه وايي بلکې په ناخبره توگه هڅه کوي چي نور کسان يا د شعر لوستونکي تېر باسي او د هغو په سترگو کي د شعر په نامه شگي او خاوري وروپاشي، خو، نور يا لوستونکي پرې نه تېر ووځي بلکې دغه کسان په ځان ملنډي وهي...

هغوی د نورو پېښې کوي، غواړي د بل احساس او عاطفه او خيال غلا کړي، خو دا جوته ده چي هر څه به غلا شي خو احساس هغه امانت دی چي نه غلا کيږي.

موردا مساله د عطايي ملا د شعر سره د نورو... په تعامل کي په ډاگه وینو. عطايي ملا د ځان د شهرت لپاره شعر نه وايي او نه په هرواټ کي د خپل بکس نه زړه کتابچه راباسي او خلک دروي، چي شعر پرې واوروي، او

نه خو په ستيج را د بره شو چي يو پند کاغذونه لاندې باندي کړي او د شعر په نامه د خلکو غوږونه کاڼه کړي او په دې خوشحال شي چي شوک غږ کړي چي بيا وايه بلکي عطايي ملا قلندر دی، يو ملنگ دی چي په کچکول کي يو بيت ځايوي او ډېر لږ شعر وايي، شعر د شعر لپاره نه وايي بلکې هغه خپل احساس او عاطفې ته مادي تجسم ورکوي او يا که ووایو خپل احساس او عاطفه د سيند په توگه د فرهنگ او ټولني په پراخه دره کي په غورځنگ راولي، په دې اساس که عطايي ملا زر ځله ځان د حضرت خضر په څېر نادره کړي، په شعر کي د شعر مريدانو او پيروانو ته په حضر او سفر کي ځان وربنکاره کوي او خپل رښتيني کلام ورته وايي، دا ځکه چي د عطايي ملا احساس خپل دی، خيال يې خپل دی او عاطفه يې خپله ده او په کلماتو رقص او اتن يې خپل دی، بل شوک د هغه په پل پل نه شي ايسنودې او دې هم د بل تقليد نه کوي، د عطايي ملا په شعريوازي هم دا خبره صدق کوي چي شعريي له رښتینولۍ، صداقت او پښتنولۍ نه جوړ دی.

عطايي ملا د شعر له دريځې شعر وايي، د شعر دريځه او لاره عرفان او اشراق دی، هغه له عوالمو سره سر وکار لري، د عرفان لاره د روان او عوالمو لاره ده، هلته نوې دونيا رامنځ ته کيږي، نوې دونيا جوړېږي او نوي بنسټونه په کي کينل کيږي، خو دا ټول کارونه په احساس او عاطفې سره کيږي، هم دا عاطفه، احساس او خيال دی، چي انسان له حيوان او نورو ژويو نه په واتن کي دروي، د انسان روح او روان صيقل کوي او يو ملکوتي موجود ترې جوړوي.

په دې وروستي شعر کي هم د شاعر د تېر عمر تېر ارمان يا نوستالژيا څپې وهي:

ستا چي يادومه ځواني وه، تا چي هېر کړم اوس زېږېرم

مست اټک وم بهېدمه، دروند خيبر سوم رانې پرېم
 دا د لمر د تندي اور دی، د مالکینو شونډو زور دی
 تنده نه سوه یوه بلاسوه ډوب په بحر نه او پرېم
 تور او سره رنگونه یو دي، دوخت لمر ته نه ټینګېږي
 که له سترګو دي کړم لري نود شونډو هم هېر پرېم
 په پېرزو دیارانې مي، شهادت را خراب نه کړئ
 د ګدی یارانو! واورئ لاس مونه غواړم ډو پرېم
 د سحر د سترګو پر خه، د مازیکر د غروب کرښه
 ستاد حسن خیال اباد کي پردېس خیال یمه تېر پرېم
 خوله مي بوی کره بېګناه یم نه خه شکلي نه خوړلي
 دې محله کي درندانو، شیخه تانه لېر پټ پرېم
 تاوې غېږې ته راړنگ شه، زما د غم «پښتو» د غاړې
 ستاد ورور د بدی یمه، خوله موره دي شرمېږم (۷: ۱۰)

نوستالژیا یا تېر ارمان سره اخیلي او ترینګلي اړیکي لري، یو په بل کي
 خپله هستي لټوي، په دې مانا چي که د حرمان سرچینې ته د خلقت په
 اسطوره کي د بابا آدم او د حوا له جنته ایستلو او بهر کیدلو سره تړاو
 ورکړو، نو دا انده او غمیزه د ټول بشریت په بوده تنسته کي پاتي او دوام
 کوي او له هم دې کړني او بهیر نه راپیدا شوی احساس یا د غربت احساس د
 شعر د جاري کیدلو سبب شوی دی...

مور که عطایي ملا د یوې شیبې لپاره لومړنې بشر فرض کړو چي له خپل
 ګران او پلرني ټاټوبي لیري شوی دی، نو هم دې اندیننو هغه هم عرفان او
 اشراق ته ور برابر کړی او هم یې دغه یاس او حرمان د هغه په خوله د شعر په

بڼه را جاري کړې دی، هغه که څه هم یو ډول عرفاني او قلندري دنیا لري، خو د خپلو کوڅو او مالتونو شورماشور نه هېروي او که لږ نور هم زیات ځیر شونو پوهیدای شو چې د شاعر د فکرونو او خیالونو سیلاب له هم دې درو او ورشوگانو جاري کیږي او په کنډو کمرو او ملکونو لاره کوي او د فکرونو یو لوی سمندر ته غېږ ورکوي.

د مینوشو کال اباد شو، د شرابو ارزاني ده
 عقل بند پر بند ماتېږي، د بد مست جنون خاني ده
 توبې مړه لور دې پیدا سه، زهده! غبرگ ځامن دي ومړه
 هلته وار د پیالې تېر سو دلته پاته لا ځواني ده
 په دوزخ د بېلتانه کي ما ستارنگ ساتی په زړه کي
 گله! وینه دي تر څه سوه د زقومو اییاري ده
 کله مست موج د خندا سي کله غم په غم زنگېږي
 د حالاتو جبر نه دی د ژوند خټه شرابي ده
 توره شپه د بېلتانه ده تور د میني توره تبه
 ستا دسترگو دیاد بزم، د تورانو مهماني ده
 مقدس جنونه پام کړه لاس دي ساته له گڼېوانه
 مینه پټه په پرده کي، درنه پېغله سارايي ده
 د آدم د گناه بیه د فردوس د باغ گلونه
 ملایانو ځان خبر کړی دا خبره کتابي ده (۷:۱۶)

په دې را وروسته غزل کي شاعر رندانه انداز کي هستونه کوي، رښتیا دې ټکي ته باید پام وکړو چې دلته د رند او رندانه مفهوم په مثبت او هغه څه چې په فرهنگ کي په واقعي مانا دي کاروو، دا مفهوم له سنایي نه وروسته

زیاتره په فارسي ادبیاتو کې سعدي او بیا حافظ کارولي دي ...
 دا د عرفاني انسان پېژندنې په برخه کې اساسي مفهوم دی، د رندی مفهوم بیا د حافظ په اخلاقي او چلندي قلمرو کې د هغه داخلیدلو ته ور رسیږي، دا چې د هغه دریځ په دې برخه کې څه دی او په هستۍ کې د انسان نقش څه دی او څه ډول باید ژوند وکړي، حافظ د رندانه ژوند سپارښتنه کوي، هم دارنگه د هغه په افکارو کې د رندی مفهوم اساسي هغه دي چې هم په چال چلند او اخلاقو او هم دا هغه د افکارو په پېژندلو کې اساسي نقش لري، نو په دغه دستګاه او یا فکري سیستم کې د رندی مفهوم څه دی باید وپلټو، د حافظ په افکارو کې د رند او رندی مفهوم د زړ بېلګې یا **ارکیتایپ** سره تړاو لري.:

مراروز ازل کاری به جز رندی نفر موندند

هر ان قسمت که انجارت از ان افزون نخواهد شد

یا:

ان نیست که حافظ را رندی بشد از خاطر

کاین سابقه ی پیشین تا پسین باشد

یا:

عیب ام مکن به رندی و بدنامی ای حکیم!

کاین بود سرنوشت ز دیوان قسمت ام

یا:

روز نخست چون دم رندی زدیم وعشق

شرط ان بود که جزره این شیوه نسپریم (۵: ۲۹۱)

له کومه ځایه چي پوهیږو د رندی مفهوم د عیاری او کاکه توب او یا
غیتوب په مانا چي ارزښتونو ته څوک ارزښت نه ورکوي، په دي اساس رند
د خپلو کړو له مخي د زاهدانو او پرهیزکارانو مخالف قطب کي واقع دی،
خو دلته د حافظ او عطایي ملا په هستونو کي رندي د آدم له ازلي برخليک
سره غوټه خوري چي جنت ته شا کوي او د قلندر په څېر ځان په دې پراخه
دونيایي اواره کوي.

په عرفاني ادبیاتو کي کله چې آدم ابوالبشر گناه وکړه او په ټولو
کائیناتو کي رسوا شو، نو زاهدانو سپېڅلي عالم او رباني خلائقو هغه
وراته، هغه رسوا شو، نو له ظاهري زهد نه یې هم لاس واخیست او په رند
بدل شو، هم دا سبب دی چي رندي او رندانه حرکات د سنایي او عطار په
اشعارو او نورو صوفیانو په شعرونو کي زیات لیدل کیږي...

خوشحال خان خټک هم وایي:

شیخ دي لمونځ روژه کازه به ډکي پیالي اخلم

هر سړی پیدا دی خپل خپل کار لره کنه

داسي نور زیات مثالونه هم شته، خو د عطایي ملا مثالونه هم په زړه

پوري دي:

کاشکي ژوند مي توره شپه سي، اویار ورکه کړي د شپي لار

کاشکي بخت مي سپين سحر شي، او ورک راولي پر دې لار
 زړه مي لاس کي را اخیستی، د ليلام ليلام نارې کړم
 مونده نه سي په درست ملک کي، د دلبرو د کوڅې لار
 بيگا ټول خمار خمار وم، سود اوزيان ته مې پام نه و
 محتسب نه مي پوښتله، ستا د پټي ميکدې لار
 دا هستي او نېستي دواړه، د جانان د کلي لاري
 يوه ښکلې د باغ پوله، بل سپېره د هېډرې لار
 د شيطان سره يې جنگ دی، د آدم درباب ترنگ دی
 «د شينځي لاره کچه ده، ښه پخه ده د توبې لار»
 ای پردیس د غره گلابه! د شهې ځگر ته ځمه
 رآه! ماته را معلومه د گلونو د باغچې لار
 پښتنې او ښکې رهي سوې، فريادي د خان درشل ته
 د مظلوم خاطر تسل وي، د مجبور و د جرگې لار (١٨:٧)

نو گورو په دې پورته غزل کي زموږ پورتنۍ خبره صدق کوي، دی هم
 وايي:

«د شينځي لاره کچه ده، ښه پخه ده د توبې لار».

١٢. د هېواد اوسني حالات او د شاعر مدينه فاضله او عرفاني ليد

عطايي ملا سره له دې چې اوس يو قلندر دی، خو دی هغه مست قلندر
 هم دی چې د مدينه فاضله د جوړولو ارمان يې په ذهن او شعور کي غځوني
 کولې.

«لا وارث دولت د حسن» د سپېرو خاورو يو موټی

شش محل دولایت و اوس د کلي هديره سوه

چیرته حورې جنتونه؟ چیرته سرې سترگې جامونه؟
ملا نه یم قلندر یم، زما دغه آب و دانه سوه

یا:

ننگ د مینې جنګ د حسن، د سرو سترگو اشنایې ده
بڼو تېخ له تېکې ویوست، گرانه او بڼکه زنداني ده
ساه به ورکړم تابه ساتم، غمه! زما مور پښتنه ده
دلغړې زني یاریې، تر لحده مویاري ده

یا:

ستا د حسن له غروره، زما د مینې له غیرته
د پښتون تقدیر نصیب مو، په وصال کې جدایې ده
و درشل د عشق ته تلمه، په مقتل د سترگو پېښ شوم
ملاجانہ! کتاب گوره، دا قصاص که قرباني ده؟ (٧:٣٤)

دلاندي شعرپیل ته هم پام پکار دی، د لیکلو په وخت دې کې شک نشته
چې شاعر د هېواد جاري حالت څورولې دی، خپل خوږ او بڼکلي وطن او پر
هغه راخپور ناورین له ورايه څاري او پر هغه او بڼکي تویوي، هغوی چې د
دروغو دعوی کوي په خپل خیال کې یې لوڅ دروي او خپلو خلکو ته یې
ورښيي:

امامان د تذویر راغله، فاتحه د ایمان اخلي
فرشتې تښتي له کرکي، شیطان ځان ساتي له شره
مجنون خوب کې جنت ولید، هر څه وه لیلا یې نه وه
وې یارانو جنت شړ دی، ځان ساتی له دې سقره
د آدم ژبه خو مینه پوه په خوند د هجر و وصل

دا جنت دوزخ لاڅه دي؟ لږ خو پوی مي کړه دلبره!
 زما سجده خاوري کېده دي، ستا معراج ځانته کاته دي
 مست تقدیر دگناهونو، شیخ تدبیر دی بی هنره (۷:۳۶)

د زرواني کیت په اساطیرو کې چې وایي، 'زروان' دوه مولوده وزیرول
 چې یو **اهورا** او بل **اهریمن** وو، خو خبره وخت ته پاتې شوه چې ثابته کړي
 چې کوم یو په خپل قول و قرار ثابت قدم دی او کوم یو د ریا او تذویر
 استازي دي، زموږ د گران هېواد اسطوره یي پېښي چې په خیالاتو کې هم نه
 گرځیدی او په تصوراتو کې یې هم حضور نه پیدا کاوه خو د فلک په څرخ
 راغلي او پېښي شوې. طبیعي خبره ده چې که چنگیز راغلی وای او د مذهب
 د ټیکه دارانو جوړ ناوړین یې لیدلی وای چې د الله اکبر د کلمې په ویلو په
 خلکو څه کانې کوي حیران به تللی وای...

وایي کله چې چنگیز د منځنۍ اسیا له پراخو دښتو راتېر شو او بلخ ته
 راغی نو خپلو لښکرو ته یې وویل چې دا ښار مه وړانوی او مه یې سپڅی، د
 دې ښار امیر به ښار په خپله پریردي، چنگیز په ښار ننوت، بلخ یې ونيو، د
 بلخ امیر ځای پرېښود او چنگیز خپل یو ځوان هلته امیر وټاکه... چنگیز له
 دغه ځایه ولاړ او د ختیځ په لور یې حرکت وکړ، لا په نیمایي لار کې وو چې د
 بلخ خلکو بغاوت کړی وو او چنگیزي زلمی یې وژلي وو، هغه بیرته
 راوگرځید او خپلو لښکرو ته یې امر وکړ چې اوس نو ژوندي څوک پاتې نه
 شي هم داسې وشول.

هغه خپل افسران راوغوښتل، له یوه نه چې د قساوت او بې رحمۍ نه
 جوړ شوی وو، ترې ویې پوښتل: «ایا داسې پېښه دي ولیده، چې پښیمانه
 شي؟»

هغه په ځواب کې وويل: «هو، يوه پيښه وه.»

څنگه؟

هغه کيسه کړه، چې په يوه کور وردننه شوم، دروازه مي ونړوله، يوه مور چې ماشوم يې په غېږ کې وو، ناسته وه، ترهيدلې وه، ما پرې د توري وار وکړ، دوه نيمه مي کړه، ماشوم ترې وغورځيده، ماشوم ليري پرېوت بيا مي خپله له وينو ککړه توره د ماشوم خولې ته ورنږدې کړه، ماشوم د توري خوله په خوله کې زېښېله، فکريې کاوه چې د هغه د مور تي دی، په رودلويې پيل وکړ، زه حيران او په تعجب کې شوم خوزرمي ماشوم هم په توره دوه نيمه کړ. چنگيز هماغه افسر ته لوړ منصب ورکړ، دا ځکه چې په هغه کې د انسانيت هيڅ نښه نوره نه وه پاتي.

پېړۍ وروسته په هماغه بلخ کې عبدالمنان نيازي اعلان وکړ، چې شيعه بايد يا ووژل شي يا دې ملک پرېږدي او يا دې مسلمان شي، خو لږ کلونه وروسته چې د بي ۵۲ الوتکو په اسمان کې کورونه او کلي جوړ کړل، پنځه زره جنگيالي په کاتينرونو کې واچول شول، په کاتينرونو او جنگي کلا کې ووژل شول، ويني له کاتينرونو لاري وکړې او د ليلي دښته کې اوس هم د شپې له خوا د بگوو او زونو اوریده شي...

په غزني کې مړي پراته وو، بهرني افسران او يرغلگر راغلل پرې، ودریدل او په مړو يې ميتيازي وکړې، په ودونو او جنازو بمبارد وشو او داسې ډېرې پيښې دي چې کيسه نوره هم اوږدوي، دا **اسطوري** نه دي نو څه دي؟ دلته **اسفنگس** او يا **ابولهور** کاروانونه نه دي تم کړي نو څه دي؟ مور کومه خوا نه يادوو، يوازي د انسانيت هسته مطرح ده او شاعر هم په دې ټکي تمرکز نه کوي چې قاتل څوک او مقتول څوک خو په انسانيت فکر کوي، نو ځکه خو وايي، چې دلته اوس د ايمان فاتحه واخيستل شوه.

پرېستې په تېښته دي او ان شيطان هم له دې ځان ساتي، د جنت او دوزخ افسانه يې بربنډه نه کړه نوڅه دي؟ دوزخ نورڅه ته وايي؟

امامان د تډویر راغله، فاتحه د ايمان اخلي

فرشتې تېستي له کرکې، شيطان ځان ساتي له شره

له هېواد څخه د ليري والي او د غربت په دهکده کي د شاعر هستوگني د هغه نوستالژيک احساس لا پسې ژور کړ، يو قلندر او ملنگ ملا هم دې ته نه پرېږدي چي په خپله حجره کي څادر له ځانه تاو کړي او په څه غرض ونه لري. خو، نه په هغه کي هغه څه لاشته چي بايد خپله خبره وکړي او په خوند او شرنګ يې وکړي، لکه وروسته شعر چي وايي:

دا بڼو چې خنجر کښلی، ساقي تايي سترګي سرې کړې
تنکی حسن قاتل نه دی، عشقه تا چرې تېرې کړې
د قضا د مسند مشره! په نومونو دوکه نه شې
مرګ اووه رباطه ليري، ژوند زما غاړي را پرې کړې
زه کابل وم د خيالونو ته فرنگ د هوسونو
تا راوران کړل محلونه، ما در جوړي هديرې کړې
د «پنجاب» زهريله خره د اټک تر ستوني راغله
ساده خانه! لا لکيا يې د بچاو بچاو نارې کړې
دا عذاب د کوم تقصير دی؟ که وچ جبر د تقدير دی؟
ژوند خولا روه ور که کړې، مرګ هم هېرې زموږ کوڅې کړې
سپين کاليو جلوس جوړ کړ چي اډې د حسن سوځو
شهي! ستا پر کور چي راغله، هغو هم جنډې کړې کړې
د کتلو فتنه څارې، بڼايست هسي يو ګپ شپ دی
د ملا کتابي سترګي، يو کوري طالب ږنډې کړې (۷: ۴۴)

قلندر شاعر په هم دې غزل کي بيا هم رند شي او په زغرده خپله خبره وکړي، چي که تا محلونه را وران کړل، نو ما هم هديرې در جوړي کړې. دې ته وايي بې باکانه جرات او زړور توب چي د خپل بدیل پر سر جنده پورته کوي او پرې وياړي.

يا:

که شپې لار ليدای د زلفو، راختلی به لمر نه وای
که بې سوزه ساز بدلای، دا دلسوز به دلبر نه وای

که گلان د ميني نه وای، د بنارگ دوينو تېري
کربلا! ستا په لمن کي، چا پرې کړی به سر نه وای
که بنامار د ظلم مخه اړولای و خپل غارت ته
معافی به ووکار کړی، د دې خیر که شر نه وای
آدم زاد که د خپل عقل قدر خپله پېژندلای
دانا پوهه دا سر زوره، بد کرداره به خر نه وای
ژونده! ستا اغزنه شپه به ما په يوآه وه سوځلې
که يې گل مخ ته سپر نه وای، که امید د سحر نه وای
که شوم نیت د لالانه وای که مي کور کي بلانه وای
خاڼه! ستا خنک ته به ناست وای، زه به خوار په سفر نه وای (۴۸:۷)

يا دا غزل:

د خوښی جام مي نسکوره، له اسمانه را ايله سو
غم دژوند بدي په غاړه، پر پښتون کور مي مېلمه سو
چې مظهر مي د سجدې و چې قاتل مي د توبې و

ها محراب سولوتي لوتي هغه بت ذره ذره سو
 درنگين خاطر شباب و، وخته ستا مغولو لوت کړ
 ته به وايي جوړ کابل و په بمونو ويرانه سو
 ياران وايي بهار رنگ دی، دا خوسم د تورو جنگ دی
 د غوتي لړمون سوڅپري، گل په وينو کي غوته سو
 اجابت د دعا گوره، د شهيد ارمان مزار ته
 ما لاشم بل کړی نه و، ژوندون ټول لمبه لمبه سو
 نن سحر قاتلان راغله، بېکاني ډېوي يې مړې کړې
 ښه چي ژر دي ځان لمبه کړ، پروانې! مرگ دي پرده سو
 (۷:۵۰)

په هېواد کي جنگ او جگړو هر څه په دا بل مخ کړل، ارزښتونه يې بدل
 کړل، فرهنگ يې بدل کړ، سنت او دود يې بدل کړ او لنډه دا چي اوس چي
 کوم انسان په هېواد کي ژوند کوي، هغه جنگي انسان دی، جنگي فرهنگ
 لري، جنگي معنويات لري، هغه يوازي د فتح او وړلو او وژلو او وړانولو په
 باب فکر کوي، شاعر له دې خبرو هم متاثره دی، د دې علت به دا هم وي چي
 يوه پښتو ټپه يې انځور کاري...

ما خوبه دا ويلي نه وو

چي دي ملنگ شم در په در دي وگرځمه

شاعر د مدينې فاضلې يا د هغه ښار د جوړولو افکار په سر کي گرځوي،
 کوم چي په ځوانۍ او زلميتوب کي يې په دغه سمندر کي لامبوزن وو، هغه
 مهال لار، زمان نوري پيښي او نور زامن وزيربول، داسي زامن چي خپله زمان
 ورته گوته په غاښ دی، نه يوازي د مدينه فاضله مساله ورسره شته بلکې د
 دوزخ د جوړولو په مساله غور کوي، شاعر ته له دې نه نور زيات د ځوريدلو

او کړیدلو بدترین حالت نشته.

په ټوله مانا ارمني شاعر د انسان ټول روح په داسې حال کې فعالیت ته رابولي، چې بیلابیل ځواکونه او بیلابیل مهارتونه د دې روح چې د ارزښتونو سره متناسب وي، یو له بله پیروي کوي، د یووالي او وحدت روح پنځوي، کوم چې د هغه په رڼا کې دا ټول ځواکونه او قابلیتونه سره گډیږي یا په بل عبارت ویلي کیږي او یو په بل کې ورکیږي، دا کړنه د هم دې جادويي او ترکیبونکي ځواک په وسیله ترسره کیږي چې مور و ورته تخیل وایو او هغه د شاعر په کلام او افکارو کې شته او ځلیږي.

د ژوري انډینې او مفکورې سره د ژور احساس یووالی، د مشاهدې سمبنت او د تخیلي ځواک ترمنځ ظریفانه تعادل او توازن چې وکړای شي د مشاهدې وړ شیان رامنځ ته او بدل کړي او له دې ټولو مهمه دا چې هغه اصیل موهبت چې د دې وس لري د ژورو او لوړو سره یو ځای ارمني او مثالي اهنګ او فضا رامنځ ته کړي او د عالم د اشکالو په گرد چاپېر کې پیښي او موقعیتونو ته پراختیا ورکړي.

١٣. ارزښتونه او انسانیت

څه چپه باد راالوتی، ژوندله خپله ژونده تنګ شو
 غېرت ویلي سوله شرمه، دووس ستر سوده دنگ سو
 خر قاضي، لیوه چوپان سو، مېړه مړ سو هجره خان سو
 پادري وخوت منبر ته، **خانزاده** (!) زوی دفرنگ سو
 څه بدبخته تراژیدي ده، د دوستانو دښمني ده
 لاس مي مات له خپله لاسه، سر پرديو ته قلنگ سو
 ما حساب دی غلط کړی، که خو کړی دی یارانو؟
 د لاس ټول پاخه اومه سوه «**بدرنگي**» د «**میدان رنگ**» سو

هر يو ځان د ځان د بښمن دى دلته غير او اغيار نشته
شم په خپله لمبه سوځي، گل په خپلو وينو رنگ سو
يو جابر سلطان د حسن، بل سر تېر فقير د ميني
خوار مېرپه عقله تنسته! د فيلانو زله جنگ سو
ميكده ماتم كده سوه له همسا جوړه ډنډه سوه
خم چپه ساقي سر ماتي، زهريله بوټي د بنگ سو
گام په مخكه ننوزي ساه زړه سوه نېغه نه ځي
سيخه لار ديار د كلي، جوړ پيچومى د سالنگ سو
(۵۶:۷)

د شاعر خبري ټولي دردوونكي دي، كه يوازي يو تصوير او خيال وړاندي
كوي، هغه هم په خپل متن او بطن كې يو څه لري، په پورته شعر كې كه د شعر
په ژبه د هېواد اوسنى حالت تابلو كيږي او زموږ په مخ كې ايښودل كيږي،
خو د خاصو الفاظو په كارولو سره د اكار كوي، د مثال په توگه: **د چپه باد**
راالوت، **ژوند له ژونده تنگيدل**، **دووس ستريدل د دله دنگيدل ... خر**
قاضي، **ليوه چوپان**، **هجره خان**، **د فرنگ خانزاده زوى**، **سر پرديو ته**
قلنگيدل، **د لاس پاخه اومه كيدل** «بدرنگي» د «ميدان رنگ كيدل»
... **ځان د ځان دوښمن**، **د حسن جابر سلطان**، **د ميني سر تېر فقير**،
خوار ميري عقل، **د فيلانو جنگ**، **ميكده په ماتم كده بدليدل**، **د بنگ**
بوټي زهريله كيدل ... او په پاى كې دا بيت:

فرنگى پر پردى چې غري، په بمونونه ختمېږو
سامري ډالرتباه كړو، غازي! ډز په دې (!) د جال كړه

(۵۸:۷)

په پورته شعر کې داسې بریښي چې شاعر ته ویل شوي وي یا ورته هاتفي اواز شوی وي چې ولیکه! د خپل هېواد د غمیزې تاریخ ولیکه! په هغه کې د هجرا، د خانزاده د زوی او د فرنگ یادونه هم وکړه! چې، په لوی لاس یې د خپل کلي او د جومات واک د پلار قاتل ته ورکړ، ولیکه! چې دې هجرا څه کارنامې پرېښودې؟ شاعره! د پښتون فرهنگي ارزښت قاتل یعنی چې څوک دووس شي یا هجرا شي، میکده په ماتم کده بدله کړي، رسوا یې کړه! ... شاعر منبر ته خيژي او په رسا او از د اوسنۍ زمانې د شرم پرتوگ رسوا کوي، خو دا هم وایي، چې مور په بمونو نه ختمیږو، سامري دالرتباه کړو. غازي! په دې دجال ډز کوه، هم دارنگه په نورو شعرونو کې هم دا کیسه غځوي او وایي:

څه د غم اغزي يې شنه کړه، د باروتو بارانونو
 څه خودکش غضب يې وینښ کړ د بمونو او اوزونو
 زموږ سل مري دده یو مري فرنگي تیغ بندي کړې
 زورور اثر یې وکړ شکرانې د ډالرونو

یا دا چې یو اصیل افغان یا پښتني دود ته اشاره کوي، اساطیري بنیاد هم لري، چې له هېواد سره یا د زېږد ټاټوبي سره د مفراطي مینې ښکارندوي کوي، باید وجود همالته خاوره شي، له کومه ځایه چې جوړ شوی دی:

بیرتې وړوو خپل وطن ته، رسوو خاوره تر خاوري
 امانت مودي سپارلي جنازي دارمانونو (٧: ٦٠)

په عرفاني ادب کې مرگ د ژوند انتها نه ده، غني خان یې هم یو ځای یادونه کوي او هادي ملا هم دې ټکي ته اشاره کوي او وایي:

مرگه جار دي تر پنجوشم، د جانان په لور مي بيايي

خوداسترگي کړه لږ نر مې، دارمان په لور مې بيايي
 دا اوږده درانه کلونه، د زندان دوزخي کندي
 تاد باد وزري راوړې، درضوان په لور مې بيايي
 ژونده! درې کاني طلاق دی که بياسترگي دربنکاره کړم
 زه دهرگ سترگو اخیستی، درمان په لور مې بيايي (۷: ۶۱)

خومره بنکلی انداز په پورته کلام کې نغبتی دی، په عرفاني دونيا کي
 مرگ انجام د هستۍ نه دی، مرگ له ابدیت سره یا له مطلق ذات سره
 پیوستون او وصلت دی، په دې شعر کي هم شاعر مرگ د ابدیت په لور او د
 وصال په لور تگ بولي، مرگ شاعر د ارمان په لور بيايي خو پوښتنه دا ده
 چې دا کوم ارمان دی؟ په روحاني او عرفاني دونيا کي د انسان لپاره ستره
 مساله هغه مهال پېښه شوه چې آدم ابوالبشر له جنته راوت، شیطان وسوسه
 ایجاد کړه او ځمکي ته راغی، آدم ته د بیرته ورستیدو نوستالژیک ژور
 احساس ورپیدا شو، خویوازي په دې پي بسنه وکړه چې د مرگ په وسیله او
 د قیامت په ورغ به دا وصلت حاصل شي، د عارف ارمان هم دا دی، عارف ته
 دا دونيا یو جوړ دوزخ دی، د دې دونيا کندي او عذابونه ټول یو زندان ته
 ورته دي، له هغه اراده او اختیار اخیستل شوی دی، نو ځکه زموږ عارف
 شاعر له ژونده موږ دی، مرگ دی چې هغه د خیالي او روماني دونيا په لور
 بيايي.

د عطیې ملا په کلام کي کله ناکله هم عرفان له **پاتریوتیزم** سره جوش
 خوري او یو او از خپلوي، د مثال په توگه:

هېواد د ځمکي پر سر یو جوړ دوزخ دی، دوزخ هم د انسان د زجر او کړاو
 بټۍ ده او هېواد هم داسي گرځېدلی دی، خودا دوزخ چې د شاعر په هېواد

کي جوړ دی، د بل انسان په لاس جوړ دی. د ژان پل سارتر خبره تداعي کيږي چي د دوزخ په ننداره کي د يو کرکتر له خولې وايي:

«گارسن مجسمه لمس کوي، بالاخره وخت راوړسېد، دا مجسمه هم دلته ده، هر وخت چي يې گورم پوهيږم چي په جهنم کي يم، هر څه له مخه اټکل شوی دي، د دې بخاری په مخ کي زما په څېر کاته پيل کوي (سلاسي ستنيزي) تاسي له دوه کسو زيات نه ياست، خو زه فکر کوم چي ډېر زيات خاندي، نو دلته جهنم دی، هيڅ وخت مي باور نه کاوه، ستا په ياد دي چي د جهنم په باب يې څه ويل؟ جهنم له اوره ډک، سيمي قمچيني، په اور سره گرزونه، څومره د خدا وړ ده! د شکنجې وسايلو ته هيڅ اړتيا نشته، جهنم نور دي، جهنم تاسي ياست.» (۴: ۵۶)

په دې اساس هغه دوزخ چي په سماوي کتابونو کي ذکر شوی، ليدو ته يې حاجت نشته بلکې دوزخ جوړ دی، هم دا دوزخ چي نن دروغجن او ریاکاره ملا جوړ کړی او هجرانگان هم ورسره شريک دي، هم دا دی، نو چي د يو حساس ذهن او د لطيف ذوق خاوند ونه ځوروي، څوک به ځوروي؟ په دې وروسته شعر کي هم دا گورو...

زړه چاودون ته رسېدلي، لري لري ديار خياله
 د خودکشي حملې وار دی، درقيب پر سپره ځاله
 رحم څه وي؟ بدله اخلم، فرنګی مو پوروی
 د بوډی توره ټيکريه! د شهی زرغونه شاله
 د خنيزر ډالر په وازگه غوړوې ږيره ناپاکه
 رب دي غرق کړه سامريه! له خره ولوېږي دجاله
 شپه تېرېږي ډاکو تنستي سنگر مه پرېږدئ يارانو!

ژر به لمر تندی بښکاره کړي د کنډو غره له دیواله
 بخته جوړ افغانستان سوې، د غم کاني په در اوري
 له مشرقه له مغربه، له جنوبه له شماله
 دامنم زلفي تړل کا، دا منم سترگي ویشتل کا
 خو ته سیخ په زړگي لگي، یه! د شونډو د کونج خاله

(۶۴:۷)

په پورته شعر کي شاعر شعار نه ورکوي او نه خو برېښه خبره، هغه د شعر
 په ژبه چي د راز او رمز خبره ده، وايي خو په روماتیک انداز يې وايي.

د خودکشي حملې وار دی، د رقیب پر سپره خاله
 رحم خه! وي؟ بدله اخلم، فرنګی مو پوروی

یا دا

د خنزیر ډالر په وازگه غوړوې بیره ناپاکه
 رب دي غرق کړه سامریه! له خره ولوېرې د جاله

یا:

بخته جوړ افغانستان سوې، د غم کاني په در اوري
 له مشرقه له مغربه، له جنوبه له شماله

په شعر کي د شاعر مخاطب روښانه دی، دا هماغه دووس او هماغه
 سامري او هماغه د دین سوداگر او د ډالرو په وازگه د غوړي بېرې خاوند
 دی چي په رندانه انداز يې لوڅوي او تاریخ ته يې سپاري...

د شاعر په ذهن کي د خپل هېواد او خلکو د ځورونکي حالت دردونه د
 هغه له تحت الشعور نه راپورته کیږي، هغه خوب کي هم سرسامه وي، هغه
 خپله شبیه د سیوري سره گوزران بولي، سیوری د انسان د شخصیت او

موجودیت هغه تېر ایستوونکی حالت دی، چې د خوب د خاوند د غولولو او

تېر ایستلو سبب کیږي، په معاصره ارواپوهنه کې سیوری څه دی؟

کارل گوستاو یونگ سیوری د غرایزو قهرجنه او د طبیعت حیواني جنبه بولي، په دې اساس سیوری د غرایزو ټول بولي چې د هغه په فکر هغه غرایز دي چې له اسلافو او یا د بشریت له ابتدایي مراحلو تر اوسه د انسان په ناخوداگاهه کې ځای شوي دي او شکل یې نیولی دی. نامناسب احساسات او افکار چې صیقل شوي نه وي په سیوري کې تجلې کوي، خو انسان یې معمولاً په ماسک او پرده کې له نورو څنګ ته کوي او یا دا چې شاته یې وهي او شخصي ناخوداگاه ته یې سپاري.

زموږ شاعر هم له دغه سیوري یا سیورو نه سر ټکوي.

هغه وخت او زمان ته گوري او ژوند ته هم سر وربنکاره کوي، دوه متضاد ځواکونه چې یو د هغه په تن پوري «ژوند» او بل د هغه له ارادې بهر «زمان درومي، یو پادشاه دی او بل غلام، خو خپله اصلي خبره په دې ټکي کې کوي.

خپله خاوره مور چې نه وي د بل فرش د ګلوڅه کړم

د مېرې بالبت اغزنه! خوب دي نسته، بس شپه تېروي

دلته گورو چې د شاعر عرفاني لیدتوګه او د هېواد تراژیدي سره او د هغه د غربت احساس یو مثلث جوړوي.

پایله دا چې پښتون تصوف وچ او د حجرې او چله کې د ناستي تصوف نه دی، هغه د ستونځو په بنیاد مطرح کیږي، که په عربو کې دویمه درېمه هجري پېړیو کېد عرب اشغالګرو او بي رحمه فاتحانو او د هغه د مال او ثروت د ناروا ټولولو په وړاندې د تصوف تر نامه لاندې جریان راپورته شو،

نو مور هم د لمس وړ روښاني غورځنگ، د فقير اې پي، ملا پونده او نور ليدلی شو.

ټوله شپه يې په خوب وينم. چي راوښ سم خوب مي هير وي ټوله ورځ يې پل څارمه، يا راغلی نه يا تېروي داڅه سترې ده را پېښه، د سايو سره گذران سو يا په سيوري مي غېر ډکه، يا ښکالورانه چاپېروي وخت باچا شاتته روان دی، ژوند مجبور اسير غلام دی زه يم ناست تلم کلونه، ښادي پاو خيژي غم سپروي خپله خاوره مور چي نه وي، د بل فرش د کلوڅه کړم دميري بالښت اغزنه! خوب دي نسته، بس شپه تېروي تنکی حسن چي لوټېري، د ديدن تنده کړمېري سباوون لمر ته کاته سي، غرمه نه سي تاويې ډېروي د تن سر خود بل سردی، ور کول يې دي اسانه تل ژوندی شهيد هغه وي چي د ځان (!) له سره تېروي «جنت غرب» صوفي ته وايه، لږ حيا درب له سترگو حوري غواړې بې شماره، خو ذکر ونه دي په شمېروي ځواني ولاړه شهي راغله، اوس به څه گلان کړمه چې نصيب يې مستي نه وي، وخت او بخت يې تېروېروي

(۶۵:۷)

يا دا چي:

باغ اويار، ځواني اومينه خوړ ستار ترخه جامونه
دا په کلوکي کلونه، په خوندونو کي خوندونه

د جانان په رنگي خوږ وي، دارمان په شانتي لنډ سي
 د ژړي مازيگر وصل، د سحر درانه خوبونه
 هومره سوز د آدم خوله کي، څومره اور يې دی په زړه کي
 دا په اور پخ سوې خټه، که په خټه کي اورونه؟
 په کوم جرم اسير سوی، زما ازل ستا په ابد کي
 دا د مينې بغاوت وو؟ که د عقل زنجيرونه؟
 چې قطره زړه کي يې حای کړ، اباسين درياب د مينې
 د هغو نظرونو ته ښکته، د آسمان د غرو سرورونه
 مينه حق ده او حق راز دی، په سوزونو کي پټ ساز دی
 منصور ځکه سنگ باران سو، چې ويل يې پټ رازونه
 قلندر له ښاره ووت، د خودی کچکول په غاړه
 څومره لوی سوې زما وجوده؟ څومره تنگ سوه دا ښارونه؟
 جنون حسن ته پټ ووي، زړه کي نسته د گل مينه
 د دې قوم خوارې عبث ده، بې قبلي همه لمنځونه
 د مستی ترورۍ زوی سوی، له درانه ږغه يې ساتو
 ملا برکلي ته مخ کړه، هلته وېشي اسخاتونه

او په يو بل شعر کي د مرگ و ژوند افسانه او د وحدت او کثرت مسأله
 راسپړي.

عطا يې ملا يو ننگه شرقي انسان دی، شرقي انسان يعنې د معنويت لېوال
 انسان د انسان د تعالي ليوال، خو په لوېديځ کي ميشت دی هغه نه يوازې
 جلا وطني ځوروي؛ بلکې همدارنگه د لوېديځ تمدن ناخوالي او هغه بي
 بندوباره حالتونه يې ځوروي، هغه د **دلته** په نوم يو ازاد شعر کي دې ټکو ته

اشاره کوي.

۱۴. لويديځ مدنيت او په هغه نيوکه

عطايي ملا په يوه اوږده ازاد نظم کي لويديځ مدنيت ننگوي او د هغه رامنځته شوي ارزښتونه د خپل شرقي فرهنگ له زاويې گوري، هغه په ډاگه کوي چي دلته انسان څومره له ځانه پردي کيږي، د فرهنگ، تمدن او ازادۍ په نوم د انسانيت ټول معيارونه تر پښو لاندې کيږي، يوازي د ثروت او شهوت له داستان څخه سندرې جوړيږي...

مادي او فيزيکي پرمختگ په لويديځه نړۍ کي زيات پر مخ ولاړ خو د انسان رواني او روحي بيارغاونه ونه شوه، دويمي نړيوالي جگړې او په بل عبارت د جنگ او جگړې ويري او ترهي د انسان روان تل په پنځو کي نيولي او يو ډول ويره او ترهه يې پرې لاسبري کړې ده، له جنگونو نه ډار او ويره يوه عمده پيښه وه. له ياده ونه باسو چي د نړۍ دا برخه چي مور يې غربي تمدن بولو، له اوږدو مودو راهيسې له يو رواني بحرانه رنځ وړي، چي په غربي انسان کي د **نهياليزم** (بې گټي والي يا **ابسورډ**) سبب شوې ده، د **زيمل** په نوم يو متفکر په دې باب په ډاگه کوي چي دا ډار او ترهه د انسان فرديت له نابودۍ سره مخامخ کړي...

انسان د يو لړ شرايطو لاندې ژوند کوي، هغه اړ دی چي له ځانه پردي يا الينايزي شي، هم دا ډار او يا ترهه د دې سبب شوی چي انسان وجودي فلسفې يا **اکزيستانسياليزم** ته پناه يوسي.

په اروپا او امريکا کي زيات انسانان په دې باور شوي دي چي ماشين د انسان معنوي او روحي ارزښتونو ته گواښ کوي او دا ورته سخته ده چي ومني چي ولي تېرو نسلونو د تکنالوژۍ په ودي کلک ايمان درلود، البته دا

باور له منځنيو پېړيو نه وروسته موجود وو، تردغه وخته انساني فرد ځان د جهاني نظام يو کلی او جهان شموله او نه جلا کېدونې پدیده بلله چې ټول مادې او معنوي وده پکې گڼل کېدله، خو ورو ورو يې پام شو چې بې ريښې شوی دی او له خپلو ارزښتونو او معنوي جونگړي جلا شوی دی.

مور د عطايي ملا په دې نوي شعر کې دا پېښه ليدلی شو، چې څرنگه ارزښتونه نه يوازې له شرفيانو نه بلکې د غربي انسان د روح او روان د کډوډۍ سبب هم شوي دي.

دلته!

دا دور کو مغزو (!) ښار دی
 د ماشين حکمرانې ده
 دا د لوڅو سپرو (!) کلي
 د دله ملک خانې ده

دلته هر ترازومات دی
 دلته هر وزن بې وزنه
 دلته هر دکان قانون دی
 دلته هر سر خپلسري ده

دلته هر بدن ستومانه
 دلته هر ضمير پريشانه
 دلته هره رشته پرې ده
 د اسرو سره خپلوي ده

یا

دلته هر افغان انگریزي

دلته هر عرب يهود سي

دمردی جوهر نابود سي

مړه هوایي اثري ده

۱۵. د عطایي ملا د شعر فورم او شکلي جوړښت

د عطایي ملا د وخت ضرب شعرونه زیاتره د غزل په فورم کې ویل شوي او ایجاد شوي دي، غزل هم اکثره یې په اوږده سیلابیزه جوړښت. په پای کې ډېر لږ شعرونه ازاد او یا له ویل شوي قید نه بهر دي، د عطایي ملا شعر کې له ورايه جوتیږي چې د هیڅ پښتون شاعر تر اغیز لاندې نه دی او نه یې هم تقلید کړی دی، هغه شعر ته په یوه ځانگړې مانا گوري، شعر هغه ته د نفسیاتو او رواني حالاتو بیان او تصویرونه دي، سمه ده چې هغه د لایق لیوال دی او د غني خان شعريې خوښیږي،

د غني رندي او په مثبته مانا بې باکي یې خوښیږي خو هیڅکله د بل چا په پل پل نه ږدي، ځیني کسان د دواړو پرتلنه کوي، زه دا پرتلنه لازمه نه بولم، تر کومه ځایه چې ما د غني په شعر کار کړی دی، هغه د زمان او وختونو یو جلا موهبت دی، هغه لکه بودا چې پادشاهي تاج یې پریښود او ملنگي یې غوره کړه، خو عطایي ملا د وخت له ضربونو لاندې اوبه لیدلي پولاد (پولاد آبدیده) دی...

د هر پښتون ځوان نسل شاعرانو باندې د لایق یو اثر شته، کیدای شي د عطایي ملا په لومړیو شعرونو کې هم تر سترگو شي خو هیڅکله د حکم لپاره ځای نشته، چې گواکي عطایي ملا دې د چا تقلید کړی وي.

يوه خبره دا هم ده چي عطايي ملايي د شهرت لپاره او د اثارو د زياتولو لپاره لکه چي دود دی، شعر نه پنځوی بلکې دا خبره صدق کوي چي يو شاعر وايي:

چې پرې غم غلطوم درې مي همدم دي
يو قلم، دويم کتاب، درېيم اشعار خپل

عطايي ملا د خپلو شعرونو په ساتلو او خوندي کولو کي هم پاتي راغلی دی، د پېر شعرونه يې ورک شوي دي.

هغه د ارواښاد **سخي انتظار سلطانپوري** د خبري په مصداق سره چي يو وخت يې د «زيري» په جريده کي د يو شاعر په هکله ليکلي وو:

«کله په کومه څلورلاري کي دغه شاعر در سره مخامخ شي نو سملاسي زړه کتابچه راباسي او خپل څو وراسته او له موږه پاتي شعرونه درباندي اوروي.»

خو عطايي ملا دا کار نه کوي، دی شعر چاته د اورولو لپاره هم نه ليکي بس هماغه اوله خبره ده، نه پرې شهرت گټي او نه پرې ثروت، نه د چا پروا کوي او نه د چا خيال، يوازي شعر وايي او ليکي او د شعر د رب النوع عبادت کوي، نو ځکه خو يې زه وهڅولم چي څه پرې وليکم.

پايله

عطايي ملا يا د تېر دوران **هادي سهيک عطايي** چي يو وخت د انقلابي او هېوادپال غورځنگ له سرلارو څخه وو، په تدريج يې خپله ځواني د دوهمې په اور کي کېښوده، خپله ورته کېښناست، شاعر په داسي حال کي چي د خپلي مستي ځوانۍ لوگيو ته هم گوري، د خپل ارمان او ايديالونو لوگيو ته هم گوري سترگي يې د خپلي ځوانۍ په لوگيو او ښکي کوي، هغه

مبني، خو کله ناکله قلم را واخلي او له هماغه تورو لوگيو نه کلمې جوړي کړي، کلمو ته کښيني او د تسبيحو د مړيو په څېر يې د فکر په تارونو کې پېودي، اوږد زنار ترې جوړوي، بيا يې په غاړه کې اچوي، خپل کچکول هم راخلي، امسا لگوي، گوري چې ځواني يې لوگي شوه، کومه مدينه فاضله چې هغه يې ارمان درلود هغه هم وسوځيدله، ورو ورو د دوهمې له غاړې پاڅېږي، سترگي مبني، خپل کچکول ته گوري چې له څو غزلونو نه پرته نور په کې هيڅ نشته، تش کچکول، خو له ځان سره وايي:

«په تا کې هيڅ نشته خويوه امپراتوري درکې پرته ده د غرور، متانت او معرفت امپراتوري.» دا امپراتوري لښکري او جنگيالي نه لري، خو قلمرو يې ډېر پراخ دی، پادشاهي يې ستره ده نو پروانه کوي زما همدا بس دی. هغه په لاره درومي خلک يې د غزلو او شعرونو ننداره کوي، چې څومره دروند پيټې يې په اوږو دی، خو هغه وايي چې په دې کې څه شی نشته. خلک وايي په دې کې ستا ځواني او عمر پروت دی، ستا احساس په کې پروت دی، ستا دردونه او کړاوونه په کې پراته دي، نو ځکه خويوه په زړه پوري هستي ده، شاعريوازي همدومره وايي:

وخت باچا شانته روان دی، ژوند مجبور اسير غلام دی
 زه يم ناست تلم کلونه، بنادي پاو خېژي غم سپروي
 خپله خاوره مور چې نه وي، د بل فرش د ګلوڅه کړم
 د ميري بالبت اغزنه! خوب دي نسته بس شپه تېروي

پای

سرچینې

۱. آشوري، داريوش. عرفان و رندی در شعر حافظ، نشر مرکز. ۱۳۸۲.
۲. احمدي، بابک. حقيقت و زيبايي (درسهای فلسفه هنر)، نشر مرکز، ۱۳۷۴.
۳. ادونيس، علي احمد سعيد. تصوف و سوررياليسم، د ډکتر حبيب الله عباسي ژباړه، انتشارات سخن.
۳. زرین کوب، عبدالحسين. شعله طور (درباره زندگی و اندیشه حلاج)، تهران. ۱۳۸۹.
۴. سارتر، ژان پل. دوزخ. د سمندريان ژباړه، خلورم چاپ، نشر قطره، ايران، ۱۳۹۷.
۵. شایگان، داريوش. بتهای ذهنی و خاطره ازلی، نشر فرزانه، ايران، ۱۳۹۳.
۶. شميسا، سيروس. نقد ادبی، خلورم چاپ، انتشارات فردوس، ۱۳۸۳.
۷. دوخت ضرب، لومړی چاپ. ځلاند صحاف خپرونديه ټولنه، کوټه جنوبي پښتونخوا، ۲۰۱۵.
۸. نامداریان، تقی پور. رمز و داستانهای رمزي در ادب فارسي. نشر شرکت انتشارات علمي فرهنگي. درپيم چاپ. ۱۳۸۶.
۹. هدايت، صادق. بوف کور، انتشارات ارزان، سویدن، ۱۳۸۹.

۱۰. لایق، سلیمان. کیږدی، د افغانستان د علومو اکاډیمي، دویم چاپ.

۱۱. کرگر، محمد اکبر. د نوستالژي یا تېر ارمان، هاشمی خپرندویه

ټولنه، جلال اباد، ۱۳۹۸.

۱۲. یونگ، کارل گوستاو. روانشناسي ضمیر ناخود آگاه. اتم چاپ-

انتشارات علمي فرهنگي. ۱۳۹۷.

دوهمه برخه

د عشق کرامات
د اشراق (روښانتیا) حماسه

د ملا

کتاب

مینه، حسن، رنگ او لاره ده رمزونه
زړه او سترګې، روح او ژوند خیالي نومونه
کتاب ټول د لا، لا څلور سبقه
هستي ټوله د نیستی- وهمي شعرونه

ملا او دروښانتيا يا اشراق حماسه

د منظومې يا حماسې له مدخل نه پيل کوو، دوه کرکتره چې يو له بله پوښتنه کوي، د رازونو او رمزونو پوښتنه، د تېرو تجربو پوښتنه، د غميزو او فريادونو پوښتنه...

اثر سمبولیک او له رازونو او رمزونو ډک دی، زیاتره عرفاني اثار له سمبول او رمز نه مالا مال دی، دا اثر هم داسې یوه شتمني ده، په ظاهر کې د اثر دوه کرکترونه یعنې «طالب» او «ملا» دي خو د متن په راسپړنه کې یو کرکتر دی، یعنې پخپله ملا چې یو مهال طالب وو او د ملایي پړاو ته رسېدلی دی، خو پوښتنه دا ده چې ولې شاعر د ملا او طالب مفاهیم یا نومونه غوره کړي دي؟

هم دارنگه د اول سبق په پای کې «رڼا» «مینه» «وفا» «حیا» او «جنون» هم تمثیلېږي.

خو د یادو دوه کرکترنو په اړوند بله پوښتنه دا ده چې ولې د خپل خیال او ایماژ دروند پيټې د دغه دوه کرکترنو په اړېو پر مخ وړي؟ او که په بل عبارت یې ووايو ولې یې دا دروند خیالور پيټې او بارت ته د خیال په وزرو جسماني شتون ورکړی دی؟ که د زمان په اوږدو کې یې وگورو نو د زلمیتوب زمان د زړښت او بوډاتوب نه پوښتي.

یو روح دی، یو سرگردانه او د وخت تر گوزارونو لاندې ریز مریز روح

چي په جسماني او فيزيکي څېره کې يې د وخت او زمانو داستان غځونې کوي، داستان د ناخوالو، له هېواده او له کلي کوره د پردې کېدو په دښتو او ساراوو کې د سر کېدو، په ناشنا توگه د ميلمه کېدو د غربت په د سترخوان د ميلمه کېدو داستان دی، شاعر دوه نومونه غوره کړي دي، دا دوه نومونه په اوږده داستان «**کتاب**» کې د اوسني پېر د سياست لوبغاړي نه دي چې د آدم د اولاد سر پرېکوي او د «**الله اکبر**» ناره پر کوي، چې پسه حلالوي هم دا شعار ورکوي...

دا دوه نومونه په کتاب کې د جهالت عيني سمبولونه چې هم دا اوس يې په هېواد تناب ايښی دی او په دوښمن يې پلوري دغه ډول ملا او طالب نه دي بلکې شاعر د دې دوه نومونو په محتوا پسې زموږ د لرغوني فرهنگ ژورو ته ورکوزيږي، هلته طالب پړ وسواسه او د پوهيدني او احساسولو ليونی ذهن دی، غواړي په شيبو کې د ژوند په معما، په سر او پای پوه شي. خو ملا د سختو تجربو، ليدنو او کتنو پوهي او تفکراتو سيلانی دی، دواړه پردي دي دواړه ناشنا دي ناشنا په دې مانا:

زه هم ستاشانتي پردیس یم

زه هم ستاشانتي پردی یم

زه هم ستاشانتي یوازي

دژوند ستړی لاروی یم

خو ته زوړ یې دوختونو

زه دوخت تنکی زلمی یم

د پردیتوب مسأله په زړه پوري ده، پردیتوب یوازي په یو تن او جسم پوري نه دی بلکې د نورو په وړاندې یو احساس دی. ژان پل سارتر وایي:

«زه د دې لپاره چې د ځان په باب په هغه ياد حقيقت پوه شم نو بايد له نورو تېر شم ، نور يا «بل» زما د وجود لازمه ده ، همدارنگه هغه پېژندنه چې له ځانه يې لرم د بل د وجود لازم دى. په دې شرايطو کې زما د خپل «ځان» د کشف او په عين حال کې د «بل» د وجود د کشف سبب کېږي.

هغه وجود چې زما په وړاندي لکه اختيار موجود دى او د هغه انديښنه او لېوالتيا له دې پرته بل څه نه دي ، چې زما موافق يا مخالف وي .

په دې اساس مور په سملاسي توگه داسې نړۍ کشفوو چې د متقابلې دننه پالي (درون گرايي) په نوم يې يادوو ، په هم دې نړۍ کې ده چې انسان پرېکړه کوي چې خپله څه دى او نور څه دي؟» (۱: ۸۵)

په ياد مدخل کې گورو چې شاعر خپله پرديسي او خپل پرديوالى او غربت احساسوي ، د هغه پردى والى د هغه له غربت او پرديسى نه سرچينه اخلي ، د هم دې مدخل په بل بند کې په داسې حال کې چې ځان، ځان ته مخاطب دى وايي:

زما د پلار مينه په راسي

خو ته هغه شان هم نه يې

هغه ټول عقل او حلم

ته او تر شانتي بسکارېږي

دلته د فرويد مشهوره خبره ياد ته راځي چې وايي:

«والدين د خپلو اولادونو په وجود کې له سره يا له پيله خپله ځوانې ويني ، دا يوه ستره ثمره ده چې له بچيانو څخه مور وپلار ته رسېږي.» (۲):

(۲۴)

دې کې شک نشته چې زوى په زړښت کې د پلار څېره خپلوي خو دلته د

اوتر د کلمې خطاب هماغه پرديسي او پردی والی انځوروي، طبيعي خبره ده کله چې د انسان تفکرات او خيالات يا ژور فکرونه د دې سبب شي چې انسان وپېژني او په انسان متمرکز شي، نو له نورو انسانانو سره يا له معمول ټولني سره واټن او فاصله پيدا کوي، هم دغه واټن د دی سبب کېږي چې بېرته په خپل ځان يا تن کې سفر پيل کړي، زلمی روح خپله وروستی پوښتنه په دې ډول مطرح کوي:

لږ مې پوه د ځان په خوله کړه

لږ مې سوال د ذهن حل کړه

که ملنگ د افسانويې

نو په دې وره کې هم هل کړه

ځان پېژندنه

په ترتیب سره د خبرو وار عمر خوړلي لوی کمیسي بېرسري ته رسیږي، هغه خپل داستان وايي، ځان راپېژني، د سمبولونو او رمزونو په ژبه داستان وايي:

زه شپونکی دور کو هیلو

زه قاصد د گونگي مینې

زه داستان د هېرو ورځو

زه کاروان د تللو شپویم

په دې ډول پوخ عقل يا با تجربه روح او روان خپل داستان وايي، هغه وايي له ليري را روان يم ژبه مې د رمزونو ژبه ده، عقل مې محصور او بندي دی، ذهن مې مجبور دی، مینه مې ورکه شوې، رنگ مې خپل رنگ له لاسه ورکړی او بې رنگه شوی دی، د زړه د ښار حکیم او د سترگو د کور غل، په

دې ترتيب هغه د محسوساتو عالم ټکي په ټکي بيانوي، عامل يې هم په گوته کوي، ځان د لالا ليونی او د خان مجرم بولي او په هم دې لړ کي ځان او کلمات په لاشعوري توگه په شعر کي لاره پيدا کوي، لکه:

زما وطن د جنون دښته

ټولوم کاني وښتو ته

اوبه وم رښي دگرگو

ورکوم ژبه اغزوته

هسي خو که لږ څه څېر شو شعر د شعور او تعقل په ژبه حرکت نه کوي، هغه ژبه چي له هنرمند او شاعر سره د هغه په روح او روان کي ځاله کړې، کلی يې کړې، (کلی کور) ښاري يې جوړ کړې او د کاغذ پر مخ د سيلاب په څېر لاره پيدا کوي، **د کلماتو او تصويرونو اواز درته يادوم.**

يوازيتوب گونښوالی نه دی، گونښوالي يوازيتوب ته اړتيا لري، په داسي حال کي چي يوازيتوب ځان په مشخصه توگه د ټولني په منع کي ښکاره کوي، کېدای شي گونښوالی په يوازيتوب بدل شي، دا پېښه هغه مهال رامنځته کېږي چي زه له نورو ليري او په ځان کي دننه شم، هغه څه چي يوازيتوب له زغمه بهر کوي هغه د ځانولۍ د اواز نشتوالی دی. په عرفاني دوتيا کي او د سپرو سلوک په لاره کي د ځان مفهوم ورو ورو نفي کېږي، **ځان نفي کېږي او په يوبله دوتيا کي ور کېږي.**

خو حماسي شاعر په خپله حماسه کي له بيلا بيلو پړاوونو تېرېږي، خپله نوستالژي او د هغې عوامل چي يو يې هم يوازيتوب دی، نه پټوي، سره له دې چي په پوره قوت د رازو رمز ژبه کاروي وايي:

زما وطن د جنون دښته

ټولوم کاني ویشته
 اوبوم رینې دگرگو
 ورکوم ژبه اغزوته

زما هنر د بت نخاده
 د بلاله برکته
 زما ذوق له خلکو تینسته
 د مالاله نصیحته

په دې حماسه کې په روښانه توګه لیدلي شو چې شاعر د خپل خیال او ذهن په قوت یو داسې وطن جوړوي چې هلته جنون او لیونتوب حاکم دی، د ګرګو رینې اوبه کول اغزو ته ژبه ورکول، د بت نخول، ټول او ټول د بلا له برکته، خو ذوق د خلکو او د ملاله نصیحته تینسته ده.

شاعره ته د ژوند او د ژوند د ظواهرو لوبه چې په عینې نړۍ کې روانه ده له یو عبث او افسورد کار پرته بل څه نه ده. له دویمې نړیوالې جګړې وروسته په اروپایي لیکوالو او شاعرانو کې د نهیلۍ او ناامیدۍ یوه څپه راغبرګه شوه، په خپلو اثارو کې یې ژوند یو ډول عبث او بې مانا لوبه وبلله، ترزیاتي اندازې دا جریان د البرکامو او نورو لیکوالو په اثارو کې لیدلی شو خو پاتې دي نه وي چې هغوی هم د خپل فکري خطنه ځانګړې تاویل او تفسیر لري، البرکامو وایي:

«تجربه نه هڅول کیږي بلکې په سپرې راځي په واقعیت کې صبر او زغم دی نه تجربه. مورېبې زغمو یا په بل عبارت تېروو یې.» (۳: ۱۱)

ځوان او پُرسواسه ذهن د مجرب او د عمرونو ستونزو کړولی ذهن و

خیال ته د هغه د ځانگړنو ستاینې په مخ کې ږدي، عشق وریادوي د رمز او عرفان ژبه، د حسن په ادا مستي، په پېرنگۍ کې د رنگ اسارت او نور ورته په مخ کې ږدي ورته وایي چې کارونه او چاري دي قلندري دي د عقل سرچینه یې. ته د هر چا او د هر لاروي او د هر تېري لاسنیوی کولی شې. خو، بیا هم له هغه څخه د رازونو د راسپړلو استدعا کوي.

شاعر په هره برخه کې د رمز او راز د سمبول او اشارې د نښانې او استعارې له مفاهیمو زینه جوړوي او په پاتکو یې اسمان ته خپږي، هغه ځای ځای د ژوند او ملاټکۍ یادوي یا دا چې وایي: «ما ته پلار هم وړوکتوب کې څه درسونه دي ویلي»

یا

بابا ولاړی زه تنها شوم

د دونیا په جنجالونو له سبقه راجلا سوم

مور د کتاب د منظومې چې وروسته ورته اشراقي حماسه وایو په بار بار دا خبره تکراروو چې په هره برخه کې یوه قوي نوستالژي گورو که هغه د کتاب ده، که د زده کړې ده، که د پلار مینه ده او که هېواد دی، ټول او ټول د یو هدف په لور برابرې نو ځکه مجرب ذهن کې د شعور له تله د تائید او از راپورته کېږي، په یوه شرط هغه څه وایي چې په روح او روان کې یې له کلونو راهیسې او که د یونگ په ژبه یې ووايو د تېرو اسلافو او نسلونو یادوني او غوښتنې رابرسېره کوي، په هم دې ټوله لړۍ کې د رمز او راز په ژبه تائید کوي:

د روښانتیا حماسه او شوقي

عرفان

د نظري او شاعرانه عرفان يا د «ذوقی عرفان» يوه ځانگړنه دا ده چې سيستماتيک بنسټ نه لري

سره له دې چې د دې ډول عرفان له پيدا ايښت نه په وروسته دوران کي د دوه نورو سيستماتيکو او نظري عرفاني جريانونو لکه د «**شيخ شهاب الدين سهروردي**» او «**شيخ اکبر محي الدين عربي**» له نظرياتي جريانونو سره ذوقی عرفان هم نږدې شو خو په لومړي سر کي ترزياته حده په زهد او پرهيز گاري، د خدای سره په مينه، له دوزخ او اخيرت نه په ډار کي غرق وو، ياد بهير له درېمي هجري پيړۍ نه وروسته په ادبياتو کي وځليده چې په پيل کي زيات د سالکانو او د قران او احاديثو په ارشاداتو متمرکز وو.

هغه عارفان چې په رياضت بوخت او له دنيا په تېښته وو، ډېر عمده اصل ورته دا و چې ځان د خدای مطلقې ارادې ته چې د کلام لوړه مرجع ده تسليم کړي، له هم دې امله دوی بل کوم کتاب او د لوستلو او معلوماتو مواد نه درلودل بلکې په پرله پسې توگه يې قران لوست، په دوه درېيو پېړيو کي يې د انسان او خدای رابطه د قران له نصوصو تاويل کړه، دوی ته ډېر عمده او اساسي سند، د آدم خلقت و و چې د هغه په اثر يې له خدای نه بې کچي ترهه او ډار څرگنداوه، ورو، ورو داسي تاويل ته ورسيدل چې خدای هم له انسان سره عشق لري او انسان ته مشتاق دی نو هغوی په هم دې بنياد د هستۍ او د خلقت رموز او اسرار تعبير او تفسير کړل. د دې ډلي په نظر که هستي کوم هدف او موخه لري نو له عشق پرته بل څه نه دي. په هم دې اساس ده چې د وچو او نسبتاً متحجرو صوفيانو له منځه د ښه ذوق او شاعرانه

سليقي خاوندان له خدايه ترهيدلي عارفانو له ډلي رابهر شول...

په شرقي ادبياتو کي په تېره عربي، فارسي، پښتو او وروسته په اردو کي داسي با ذوقه شعر رامنځ ته شو چي د حماسې او خطابې په ژبه او قالب کي ايجاد شوی وو، نه يوازي په شعر کي بلکې په نثري اثارو کي هم دا خط پر مخ ولاړ...

د مثوي، غزل، قصيدې او نورو فورمونو د ايجاد په برخه کي ډېر مثالونه ليدلی شو، روښانيانو نه هېریدونکی کار وکړ چي په وروسته شاعرانو ان خوشحال خان په اثارو کي يې هم اثر پروت دی، رحمان بابا چي د عوامو او د ولس د اخلاقو د ښوونکي حيثيت لري هغه ته هم صوفي وويل شول او ويل کيږي.

دغه صوفيان چي د ذوق خاوندان دي، د عارف عنوان ورته ورکړل شو، هر څومره چي دوی د ايمان او ذوق له شوره او وجد نه ډکيده له شعر او شاعری سره يې تړاو زياتيده او څومره چي شاعران شول نو ومړه له زاهد او شيخ سره په شخړه واوښتل «رندانه» ځانگړني يې خپلي کړې او هر څومره چي د شاعرانه روح پالنه او د شاعرانه ژوند منطق ته وروښوئېدل له طبيعت سره يې اړيکي د دې سبب شوي چي د کشف او کراماتو دعوي له ځانه ليري کړي نو له پورتنی عالم سره يې د پتي رابطې مفکوره هم ليري کړه، ځمکني شول او له تصوف نه يې شاعرانه پوهاوی پيدا کړ، نو بيا صوفي او زاهد يو له بله سره زيات په شخړه کي ښکيل شول.

د ملا اشراقي يا دروېښانتيا حماسه له مونو لوگ څخه وروسته په سبقونو

پيل کيږي.

لومړی سبق:

مینه تنده د دیدن ده وصل اور دی
 وفا غلې له حیانه جانان کور دی
 دلالات سندرہ بولي لیلیا ورکه
 مجنون خاوري بنکلوي مطلب يې نور دی

دوهم سبق:

د صورت د بت له سترگوفتنه پاڅي
 نظر ماته ائینه کره صورت شاڅي
 خان د خط انداز راوړی انداز بل شو
 د جلال پرده کې نغستی جمال ناڅي

درېم سبق:

د وحدت له جبره شپه درنگ تیاره ده
 د کثرت په ادا ورځ خاندی نشه ده
 دا چې ښار د عقل وړان جنون پاچاشو
 دا بلاله کومه راغله څه کیسه ده؟

څلورم سبق:

لار تدبیر ویرانه کړې قدم ګوره!
 د ثواب له ګناه تښته صنم ګوره
 طالبانو د محراب ډیوې کړې تتي
 ملا ځان له په دوهی کی همدم ګوره

د سوريې مشهور عالم او فيلسوف «ادونيس علي احمد سعيد وايي»
 چي هيڅوک د دې وس نه لري چي د نغمو د اوريدو په مهال له هغه څخه د

راپيدا شوي خوشحالی او غم اغېزه له ځانه ليري کړي، په ځانگړې توگه کله چې په مناسب رنگ رامنځ ته شي

د ابن عربي له نظره الهی حقایق چې نغمې په هغو تکیه کوي او ورپوري اړه لري، د هغه حقایقو په نسبت چې کلام پرې تکیه کوي، ډېر قوي او ځواکمني دي، په دې اساس هستي په ټوله کې د «گن» د کلمې په اورېدو تکیه کوي.

د یاد فیلسوف په نظر، عشق درې پړاو لري:

«الهی عشق» روحاني او «طبیعی» الهی عشق په انسان کې د خدای او د خدایي عشق په انسان کې تمثیل کېږي دویم ډول یې د معشوق د خوښۍ لپاره تمثیل پیدا کوي، په داسې ډول چې عاشق له معشوق سره په خپله رابطه او نسبت کې غرض او اراده ونه لري، خو په درېیم پړاو کې طبیعي عشق ټولو اغراضو ته په رسیدو کې تمثیل پیدا کوي که دا کار معشوق خوشحالي او که نه یې خوشحالي.» (۴: ۱۲۷)

په دې اساس د یاد پوه په باور معشوق په طبیعي عشق کې د ځان په خاطر د محبت تر اغېز لاندې نه راځي بلکې د هغه برخمن تیا او خوند له امله تر محبت لاندې واقع کېږي، دا هغه حقیقت دی چې روحاني او الهی عشق ته هم سرایت کوي، د طبیعي عشق موخه او غرض اتحاد دی، داسې چې د عاشق روح د شهوت د هڅولو لپاره معشوق ته یو روح وي.

د روښانتیا په حماسه کې لومړی سبق هم د مینې یا عشق په باب دی، شاعر د مینې یا عشق د اسطوري بنسټ رابرسېره کوي، هغه راسپړي او د خلقت په اسطوره کې د مینې یا عشق داستان بیانوي، شاعر وایي:

میننه تنده د دیدن ده، وصل اور دی

وفاغلي له حيانه جانان کور دی

د لالا سندرې وايي لیلیا ورکه

مجنون خاوري بنکلوي مطلب يې نور دی

د یاد سبق د بڼې روښانتیا لپاره به بده نه وي چې یو څه د خلقت اسطوري ته مخه کړو.

مشهور ایرلیندي لیکوال «جیمز جویس» په خپل اثر «په ځوانۍ کې د هنرمند سړي څېره» کې لیکي د پیدایښت سفر چې په سپېڅلي کتاب کې راغلی دی، ښایي موږ ته له دې امله هم په زړه پوري وي چې څه پېښه په بې زمانۍ او بې مکانۍ کې تېرېږي.

په لومړي سر کې خدای آسمانونه او ځمکه هست کړل (مطلقه بې مکانی وه د آسمانونو او د ځمکې له خلقت څخه تر مخه) ځمکه شاره او وچه وه او تورتم پرې خپور وو، د خدای روح د اوبو سطحه ونيوله، خدای وویل روښنایي دي شي او روښنایي شوه، ماښام وو، سهار وو په لومړۍ ورځ (د شپې او د ورځې له پیدایښت تر مخه مطلقه بې زمانې) دا د لومړۍ ورځې پېښې دي خو دا ورځ څو ساعته اوږده وه، یو ساعت دوه ساعته! یو کال! یوه پیړۍ، یا یوازې یوه شپه او ورځ یا څلور ویشتمه ساعتونه؟ وگورئ په پنځمه ورځ دا ټول زیږون (ټول بې شمېره حاصل) په یوه ورځ! نو د پیدایښت سفر په هم دې دلیل د ځانگړې مکانی او زمانې منطق په اساس حرکت کوي... شپږمه ورځ له ټولو ورځو بې جوړې ده، دا ځکه چې په دې ورځ خدای انسان (ځان ته ورته او له ځان سره موافق) هست کړ، انسان په هم دې ورځ بلوغ ته

رسیږي خپله جوړه پېژني.

یوه ډېره مهمه او اساسي خبره چې په هم دې داستان کې شته هغه د انسان خلقت دی، خدای ته ورته، په تورات کې لولو:

«پس خدا آدم را بصورت خود آفرید او را بصورت خدا آفرید. ایشان را نر و ماده افرید، و خدا ایشان را برکت داد و خدا بدیشان گفت: بارور و کثیر شوید و زمین را پر سازید و در آن تسلط نمایید و بر ماهیان دریا و پرندگان آسمان و همه حیواناتی که بر زمین می خزند حکومت کنید. (۵: ۲) په بله برخه کې وایي:

«خداوند خدا پس آدم را از خاک زمین بسرشت و دریني وی روح حیات دمید، آدم نفس زنده شد. (۵: ۲)

هغه څه چې مو دمخه په لنډ، لنډ ډول وویل د دې داستان ځینو خواو ته اشاره ده، خو هغه څه چې زموږ د ملا د روښانتیا د حماسې د راسپړني لپاره اړین دي د هم دغه خلقت عرفاني جوړښت دی، په تېره برخه کې مو ورته اشاره وکړه چې اسلامي صوفیانو او عارفانو دغه خلقت د مینې او عشق په بنیاد تاویل او تفسیر کړ.

دې کې شک نشته چې شاعر مینه د دیدن تنده بولي، یعنی تنده، اشتیاق او بې پولي او بې سرحده لیوالتیا، په عرفاني ادبیاتو کې د هم دې تندي او د هم دې مینې او عشق سرچینه په هماغه رباني روح کې ده، چې په آدم کې پوه «پُف» شوه او هغه ته یې نفس ورکړ...

شاعر هم وایي په لومړۍ ورځ خټه وه، ساده خټه، له سپېرو خاورو جوړه وه خټه پخه شوه، نو د روح په پوف کولو سره تنده هم پکې پیدا شوه، هم دې تندي د ښکلا او ښایست ملکه هم په انسان کې وزېږوله، کله چې ښکلا وزېږېدله او د خدای مثال «انسان» په خپلو پښو ودریده، نو خدای خپله

خدایي، قوت او وس، درک او احساس هم ورو بانه، انسان د دې لپاره چي کائیناتو ته خدایي عظمت ورو بښي، د دې وس یې پیدا کړ او خپل رسالت یې وپېژانده، د حافظ دا غزل په هم دي برخه کي مسلې ته ښه اشاره ده.

دوش دیدم که ملایک درمیخانه زدند
گل آدم بسرشتند و به پیمانہ زدند
ساکنان حرم ستر و عفاف ملکوت
بامن راه نشین باده مستانه زدند
آسمان بار امانت نتوانست کشید
قرعه کار به نام من دیوانه زدند
جنگ هفتاد و دو ملت همه را عذر بنه
چون ندیدند حقیقت ره افسانه زدند
شکر ایزد که میان من و او صلح افتاد
صوفیان رقص کنان ساغر شکرانه زدند
آتش آن نیست که از شعله او خندد شمع
آتش آن است که در خرمن پروانه زدند
کس چو حافظ نگشاد از رخ اندیشه نقاب
تاسر زلف سخن را به قلم شانه زدند

په کائیناتو او موجوداتو کي هیڅ موجود او شته وې دا رسالت قبول نه کړ بلکې یوازي انسان وو چي دغه ستر امانت ته یې اوږه ورکړه، د هم دې امانت اخیستلو منشا او سرمنشا عرفاني عشق یا مینه بولي ...

شاعر د روښنایي او رڼا خبره یادوي، کومه چي موږ تر مخه بحث کي ورته اشاره وکړه، هم دا رڼا یا نور چي د ذات الهی سمبول او رمزدی، خپل

اختيار ميني يا عشق ته سپاري، په هم دې برخه کي له يادي افسانې راجلا کيږو او عرفاني يا صوفيانه نړۍ ته مخه کوو، په عرفاني دنيا کي عشق اساس وصلوونکی مفهوم دی چي د عارف د تعالي سبب کيږي. مينه يا عشق وايي:

«واورئ واورئ! خلک واورئ واورئ»

دو جود (!) د بنار بنار غليو!

نور زما دواک بولي ده

ټول زما فرمان ته غورسي»

اشراق اوروشانتيا يارنا

په عرفاني تغزلي شعر کي شاعرانه عرفاني روح خپل اوج ته رسېږي، او د باوري کولو له قدرت نه پوره گټه اخلي، دا کارخو نه په دلایلو ترسره کېږي او نه خو د استدلال او منطق له لاري بلکې د احساس د راپارولو له لاري کېږي...

گورو چې په زاهدانه عرفان کي له خدايه وېره او ترهه، ډار او د د و زخ له عذابه وېره عارف دې ته رابولي چې په وروستي پړاو کي عبادت او زهد ته پناه يوسي خو له هم دې ډار او ويرې يو بل څه زيږي او هغه له خدای سره عشق، مينه او په نهايت کي له هغه سره وصال يو ارواپوهنيزه لړۍ ده، چې د «**حان**» په نفي کولو سره په ويرې او ترهي غالبېږي...

خو هغه لاره چې صوفيانو غوره کړې هغه د بې نهايته عشق لاره ده، دا يوه عجيبه او حيرانوونکې لاره ده، صوفيان او عارفان د الهی کلام په وار وار لوستلو سره يو نوی څه کشفوي خو د عشق او وصال په برخه کي د عارفانو لاره حيرانوونکې ده، هم دارنگه په دې برخه کي ډېر حساس او باريک لیده هم دي، په ناپايه زاهدانه زغم، صبر او رياضت سره يو پټه داستان کشفوي، چې په تاويلاتو کي يې هم ليدلی شو، د مثال په توگه د عارفانو په باور گناهکار آدم په مخکيني بېگناه آدم چې گناه او سرغړونه يې نه وه کړې، برتره او غوره بولي، په ملايکو هم برتري پيدا کوي، د خدای اوا نسان د ميني پيښه د يوې پټې ازلي پيښې په توگه رابرسېره کوي او تفسير يې کوي، دلته ده چې دونيا د بښمنه او اخرت پالو لومړنيو عارفانو، زاهدانو له

بحث څخه د صوفي شاعرانه د ونياربرسپره کيږي چي له «ازلي محبوب» سره د وصال مينه له دواړو جهانونو څخه منځ اړوي او سترگي د «يار» په لور گندي، نو د هم دغه عارفانه او عاشقانه خبرو او د هغه له بطن څخه او په عين حال کي د يوه نفي پوښتنه مطرح کيږي او هر پړاو کي د ترمخه پړاو نښي نښانې له ځانه سره لري. (۶: ۱۷۶)

يوه بله مساله چي يادښت يي اړين دی هغه دا دی چي عارفانه فرهنگ په اسلامي بڼه کي د زهد او رياضت په بستر په دويمه او درېيمه هجري پېړۍ کي وده وکړه او په تدريج سره د ويري او ترهي له دايرې څخه د عشق او د وصال په لور پر مخ ولاړ چي د سترو ادبي او شاعرانه شاهکارونو د ايجاد سبب شو، خو پاتي دي نه وي چي کله د ختيځ په لور او غځيدلته په اوسني افغانستان، ايران او هند کي له «مانوي» او «بودايي» رهبانيت سره يو ځای شو، يوه څرگنده پېلگه يي شاعرانه حماسي ژبه ده...

په هم دې سنت کي زاهدانه ډار په عاشقانه شور بدلېږي او څومره چي پر مخ ځي اوج نيسي، د دې روح زمينه د صوفيانه تاويل له مخي د «هبوط» پېښه ده، يا د آدم په تن کي د روح د سفر حماسه ده او بيرته خپل اصل ته په ستنېدنگ باندي بدلېږي، دا تاويل د څلورمي پېړۍ د لومړيو صوفيانو په اثارو کي رامنځ ته شو چي د «منصور حلاج» د صوفيانه عشق او سربښدنې سبب شو. په صوفيانه ادبياتو کي د دې عشق ډېر ستر سمبول هم دا د منصور عشق او سربښندنه ده. (۶: ۱۷۷)

د روښانتيا په حماسه کي عشق او روښنايي خوا په خوا او په موازاتو کي پر مخ ځي او يا په بل عبارت يو د بل ځای نيسي، عشق دی چي روښانتيا پلنوي او روښانتيا ده چي د عشق له سرچينې اوبه څښي.

واوری واورى! خلک و واورى!

د وجود د بناړ بناغلیو! نور زما دواک بـولـی ده ټول زما فرمان ته غوړ شی

د هستۍ جهان یا د وجود د بناړ بناغلیو ته خطاب د همدغه لیوني عشق پایله ده چې د هستۍ نړۍ ته خپله ننداره په مخ کې ېږدي، رڼا او روښنایی په اشراقي فلسفه او عرفان کې د یو ځانگړي حالت تمثیل دی، صوفي او عارف ته د وجد او شور په حالت کې د روښنایی یو پرک ورمخ ته کېږي، په هغه کې ټول شته او موجودات ویني، یا نړۍ د یو نور او رڼا په وړانگو کې ویني، یا په بل عبارت یو باطني معرفت ورکوي.

د «**سهروردي شهاب الدین**» یا «**شیخ مقتول**» فلسفه او اشراقي نظریات هم د نور د فلسفې په نامه یادېږي، خودا نه یوازي د سهروردي په اثارو کې بلکې په هندي عرفان او د یونان په افلاطوني مثل کې هم لیدلی شو، یو غوره مثال یې په بودایي «**ډن**» کې د دې معرفت نښې نښانې هم وینو.

باطني پوهه یا عقل هغه څه دي چې د روښنایی حماسي شاعریا «**د کتاب ملا**» شور ته د دې منظومې په پای کې ورنږدې کېږي، دې دنیا ته ننوتل او باطني سفر پیلول یوازي زموږ د عارفانو ستونزه نه بلکې په نورو عرفاني ډوله کیتونو کې یې هم لیدلی شو...

د مثال په توگه «**کارل گوستاو یونگ**» په «**بودایي ډن**» باندې چې د «**د. ت. سوزوکی**» له خوا کښل شوی په سرریزه کې دې مسالې ته اشاره کوي چې له هغه وروسته چې ځان مو د «**زه**» د جعلی مفهوم نه خلاص کړ نو لازمه ده چې زموږ باطني عقل چې نگه او سپېڅلی دی او د بودا یا بدی په ذهن یا د «**پراجنا**» په نوم مشهور دی د «**ډن**» داستادانو په وسیله راوینښ کړو.

هغه زیاتوي:

«د دغه باطني عقل په ابعادو کي موږ دننه الهي او جنتي روښنایي وینو او د هغه د اخلاقي خزانو کیلي لرونکي او د نفوس او قدرت منبع او هم داسي منزلت بولو چي په هغه کي مهر او محبت، عدالت او انصاف، زړه سوی او ترجم، عشق او انسانیت او بالاخره له ټولو سره مهر خای سي، نو کله چي دغه باطني عقل په بشپړه توگه راوینس شو، موږ د دې وس پیدا کوو چي په دې پوه شو چي موږ د یو «بودا» د روح له بابته د بودا له نړیوال ژوند سره جوهر او طبیعت یو شان و بولو او موږ هریو له استثنا پرته له بودا سره مخ په مخ ژوند کوو.» (۷: ۱۱)

«سهروردي»: د (عقل سرخ) په رساله کي وایي:

«چون مدتی بر این امد، قدری چشم من بازگشود، بدان قدر چشم می نگریستم؛ چیزها می دیدم که دیگر ندیده بودم و از آن عجب می داشتم تا هر روز به تدریج قدری چشم من زیادت باز می کردند، و من چیزها می دیدم، که از آن شگفت می ماندم، عاقبت تمام چشم من باز کردند، و جهان را بدین صفت که هست به من نمودند.» (۸: ۵۳)

د سهروردي په نظر بیلابیل واقعتونه له نوري روښنایي پرته نور څه نه دي، چي د شدت او کمزورتیا له مخي یو له بله توپیر لري، واقعت تعریف ته اړه نه لري ځکه قاعده داده چي په پرله پسې توگه تورتم شيان په روښنایي سره تعریف کیږي، څرگنده ده چي هیڅ شی له رڼا او روښنایي نه روښانه نه دی، نو په دې اساس هغه په بل هیڅ شي نه شو تعریف کولی.

د «اکتر سید حسین نصر» په باور حقیقت دادی چي هر څه د روښنایي په وسیله پېژندل کیږي او څرگندېږي، نو ښایي چي د هغه په وسیله تعریف شي. خالص یا نکه نور چي سهروردي یې «نورالانوار» نوموي الهي حقیقت

دی چې روښنایي د نورانيت د شدت په اساس پندوونکې ده، اعلی نور د هر وجود سرچینه او منبع ده دا حکمه چې نړۍ د واقعیت په ټولو پړاونو کې د روښانتیا او تورتم له درجو پرته بل څه نه دی، د سهروردي خپل کلمات په دې برخ کې داسي دي:

«ذات نخستین نور مطلق، یعنی خدا پیوسته نور افشانی» **اشراق** «می کند، واهمین را متجلی می شود، و همه چیزها را بوجود می آورد، و با اشعه خود به آن ها حیات می بخشد، هر چیزی د راین جهان منشعب از نور ذات او است، و دستگاري عبارت از و بول کامل به این روشني است.» (۹: ۸۲)

په دې ډول کله چې د روښنایي د حماسي په هکله خپلي خبري راټولوو، نور ډېر څه د ویلو لپاره هم شته، هلته شاعر د «**وفا**» په باب، د «**حیا**» په باب د «**جنون**» په باب ډېرې خبرې لري چې باید وویل شي، دا حماسي منظومه یاد روښنایي حماسه دهغه افسانوي مرغه مثال لري چې له ځمکي حرکت کوي او د لامکان پر لور الوتنه کوي، خپل پیغام په عوالمو کې د ځمکي خبرو او اڅگاه خلکو ته اوروي، مینه، روښنایي، وفا جنون وایي او په پای کې دا پیغام ورکوي چې نور له خپله تنه را بهر شي:

رڼاننگ زموږ د لیاري
 په هر رنگ کې یې جلوه ده
 لیلیا موخه د سفر ده
 په منزل کې میلمنه ده
 لیلیا تنده د طلب ده
 په هر ګام کې راسره ده
 رڼا زموږ د زړې سترګې
 مخکې وروسته ښکته پورته

په هر لوري يې جلوه ده
حُئی! چي وزوله خپل خانه
حُئی! چي ننوځودونياته
حُئی! چي پيل دا خپل سفر کړو

ماخذونه

- سارتر، ژان پل، اگزستانسیالیزم و اصالت بشر، د مصطفي رحيمي ژباړه، نيلوفر چاپ، ۱۳۷۶.
- فرويد، زيگموند. توتم و تابو، د محمد علي خنجي ژباړه، طهوري، ۱۳۴۹.
- البر، کامو. يادداشت ها (لومړی ټوک - ۱۹۳۵ - ۱۹۴۲). د خشايارديهمي ژباړه، نشر ماهي، تهران، ۱۳۹۳.
- ادونيس، احمد سعيد. تصوف و سوررياليزم. د حبيب الله عباسي ژباړه، تهران، ۱۳۸۵.
- تورات، عهد عتيق.
- آشوري، داريوش. عرفان و رندي در شعر حافظ (باز نگرسته هستي شناسيس حافظ) نشر مرکز، ۱۳۷۹.
- د. ت. سوزوڪي. مقدمه ای بر ذن بوديسم، (پيشگفتار کارل گوستاو يونگ) تهران، ۱۳۸۳.
- سهروردي، شيخ شهاب الدين. عقل سرخ. (اشار فارسي شيخ مقتول) ويرايش فرشيد اقبال. سبکباران، ۱۳۸۶.
- نصر، سيد حسين. سه حکيم مسلمان، د ع. احمد آرام ژباړه، خلورم چاپ، ۱۳۶۱.

د ملا کتاب

مینه، حسن، رنگ او لاره ده رمزونه
 زړه او سترګې، روح او ژوند خالي نومونه
 کتاب ټوله د لا، لا څلور سېقه
 هستي ټوله د نیستی و همي شعرونه

د منظومې متن

مدخل:

طالب:

اې پردیسه، بیرسري اوږد لمنې
 د سفر په دوږو پټ مخ او لاسونه
 زخمي پوندي، وچي شونډي
 هېښ کاته، ستري آهونه
 بیربري، سلېدلې، هډ او پوست زمول اندامونه

د تندي ګونجوکي ليک مرموز داستانه

اې پردیسه بیرسري
 ورک حیران، اوتر پرېشانه
 په نامه زمور انسانه
 دا ته (!) څوک يې؟

داله کومه راروان يې؟

چيرته درومې، څه دي هيله؟

څه دي شغل، څه دي مينه؟

د سفر پړاودي چيري؟

کومه موخه کومه پوله؟

لږ په حال د ځان مي پوه کړه
 گوندي وي چې زه دي دوست سم
 گوندي وي چې سره خپل سو
 گوندي وي چې سره مل سو
 زه هم ستا شانتې پردېس يم
 زه هم ستا شانتې پردی يم
 زه هم ستا شانتې يوازي
 د ژوند سترې لاروی يم
 خوته زور يې د وختونو
 زه دوخت تنکی زلمی يم

ستا څېره کي يو څه مينه
 ستا په سترگو کي څه مهر
 زما د پلار مينه په راسي
 خوته هغه شان هم نه يې
 هغه ټول عقل او حلم
 ته او تر شانتې ښکار پرې

هغه ښه انداز د ژبې
ته خاموشه معلومېږي

يې هوښيار خولونۍ غوندي ښکارېږي

ترهېدلۍ، بوکڼېدلۍ
له خپل ځان څخه پتېږي

خیر! خیر خپه مه سې
یوه پردېسه بېرسرې
بېرېږې سولیدلې
له سفره سترې سوې
لېرمې پوه د ځان په خوله کړه
لېرمې سوال د ذهن حل کړه
که ملنگ د افسانويې
نوپه دې وره کي هم حل کړه

ملا: هان، هان جو (۱) هان

زه به څه وایم چي څه یم

را روان د بل په حکم

را پردېس د بل په خوله یم

زه شپونکی د ور کوهیلو

زه قاصد د گونگی مینې

زه داستان د هېرو ورځو

زه کاروان د تللو شپویم

زه له لري راروان یم

زه یوورکي خواته ځمه

زما ژبه درمزونو، زما پوهه د سوچونو

زما عقل محسور سوی

زما ذهن مجبور سوی

زما مینه ورکه سوې

زما جمال ډېره سوی

زما رنگ (!) بېرنگه سوی

زما لار بې لاري سوې

زه د زړه د ښار ملایم

زه د سترگو د کور غل یم

زه د روح سترې وېر مه یم

زه د ژوند تېرې کیسه یم

زه لا لایونی کړی

زه خانانور اشپلی

زه بلا یم اسیر کړی

ملایانو تکفیر کړی

زه یوهېره ور که خارم
 زه یو کونگه مینه پالم
 زه په پټ حسن مین یم
 زه یو تللی جانان غواړم

زه به څه وایم چي څه یم
 زه به څه وایم چي څه یم
 را روان د بل په حکم
 را پردېس د بل په خوله یم

زه لا د لیونیو
 زه مجرم یم د خانانو
 زه بلا یم د وهمونو
 زه ملا یم د رمزونو
 زما کار مینه ښوول دي
 بې سامانه لیونو ته

زما وطن د جنون دښته
 ټولوم کاپي ویشته ته
 اوبوم رینې د کړکو
 ور کوم ژبه اغزو ته

زما هنر د بت نڅا ده
 د بلا له برکته

زما ذوق له خلکو تیبسته

د ملا له نصیحته

طالب: ای د عشق په کتاب پوهه

ای د رمز د ژبي یاره

ای د حسن له ادا مسته

په بېرنگه رنگ، رنگ سوې

ای د ژوند په جام بدمسته!

ته رښتیا چي فرزانه یې

ستا انداز قلندري دی

خود عقل خزانه یې

ته له تندي تېری نه یې

ته د ژوند د سیند په تل کي

د رڼو او بوچینه یې

ته له لاري ستړی نه یې

ستا سفر نه دی یکره

لا لا بولې ورسره یې

ته پلزن د چاد پله یې

لارویو ته اسره یې جانان بولې ورسره یې

ستا له میني ستا له خانه

ستا له رنگه (!) ستا له لیاري (!)

لږه ما هم خبردار کړه

ستا له بنهره ستا له کوره
ستا له وهمه ستا له خياله
لږه ما هم بر خور دار کړه
لږ سبق د ميني را کړه
لږ راوښيه خانان ستا
لږ دي رنگ د بلا وايه
لږ دي لار د ملا ستايه

زه طالب د حسن او ميني
ته ملا د رنگ او لاري

ما ته پلار هم وړکتوب کي څه درسونه دي ويلي
څه د ميني څه د حسن
څه د رنگ او لاري توري
څه د خان او لا لا مينه
څه د حسن او عشق جنگونه
دا د رنگ او بلا توري
دا د ژوند او ملا ټکي
زما د ياد په حافظه کي
له پخوا هم څه بنور پري

خوزه پوه ورباندي نه سوم
بابا ولاړی زه تنها سوم

د دنیا په جنجالونو

له سبقه راجلا سوم

کاشکي بيا هغه کتاب وای

کاشکي بيا هغه درسونه

کاشکي بيا هغه حاشيې وای

کاشکي بيا هغه متنونه

ملا راسه! ملا راسه!

ملا تم سه، ملا تم سه

زه طالب د حسن او ميني

ته ملا درنگ او لياري

راځه جوړه حجره کړو

د لالا نغمه توده کړو

لږه دمه دلته وکړه

لږ دي پيټي له شاکيده

لږ مي سوال د ذهن حل کړه

لږ مي پوه د ځان په ژبه

لږ دي راز د رمز راخپل کړه

ملا: هان هان جو هان

دا منمه، دا منمه

دا منم ځوانه طالبه

چي زما زده ها به در زده کړم
 ستاد ذهن سوال به حل کړم
 تا به پوه د عشق په ژبه
 تا به پوه د حسن په رنگ کړم
 خو!

خويو شرط به پکي دا وي
 په دغه به مو وعده وي، په دغه به بسم الله وي
 چي خه وایم هغه زده کړه
 چي زه یمه داسه مسه

طالب: ولي؟ ولي؟ ملا ولي؟
 دا دي خه جوړه معمه کړه

ملا: ملايي زما رمزونه د قال ژبه
 د خو تورو ملکي ده
 دا د جو د خيال خاني ده
 او کول خو زما حال دی

هغه پټ دننه روح کي، يو مبهم غوندي جهان دی
 بې تعبيره شان واکدار دی، د کولو بولی بولي
 دا بولی يوازي ماته
 داسي نه چي وهر چاته

طالب: پوه سوم، پوه سوم

دا هغه زړه خبره

دا هغه پخوا متل دی

چي ملا کړي هغه مه کړه، او چي وايي هغه وکړه

طالب: زما د پلار له سبقونو

له زړو پاڼو او لیکو

ما ته خو توري یاد پېري

زما په ژبه کي خواره دي

زما و سترگو ته ښایسته دي

خودا ژبه د رمزونو، زه به څه باندي پوهېږم؟

دا خو کار د فرزانه و

د هونښیارو مستانه و

دا خو ژبه د پېریانو، دا خو کار د ملایانو

هغه توري ملا دا دي

۱. «مینه تنده د دیدن ده، وصل اور دی»

وفا غلې له حیا نه، جانان کور دی

د لالا سندرې بولي لیا ورکه

مجنون خاوري ښکلوي مطلب یې نور دی»

۲. «د صورت د بت له سترگو فتنه پاڅي

نظر ما ته آئینه کړه صورت څاڅي

خان د خط فرمان راوړی انداز بل سو

د جلال پرده کي نغښتی جمال ناڅي»

۳. «د وحدت له جبره شپه د رنگ تیاره ده

د کثرت په ادا ورځ خاندي نشه ده
 دا چي بناړ د عقل وړان جنون باچا سو
 دا بلا له کومه راغله څه کيسه ده؟»
 ۴. «لار تدبير وېرانه کړې قدم ګوره
 د ثواب له ګناه تېسته صنم ګوره
 طالبانو د محراب ډيوې کړې تتي
 ملا ځان له په دوهي کي همدم ګوره»

اول سبق

«مينه تنده د ديدن ده وصل اور دئ
 وفا غلې له حيا نه جانان کور دئ
 د لالا سندرې وايي ليلا ورکه
 مجنون خاوري بسکلوې، مطب يې نور دئ»

ملا: مينه تنده د ديدن ده

مينه؟... تنده؟...

ښه ښايسته تعبير د ميني

چي هم بسکلی هم رښتيا دئ

هم په خوله کي ښه جوړېږي

هم په ذهن کي ځايېږي

هم احساس ته آشنا دئ

هم تاريخ د آدمزاد کي

هم کتاب د تجربو کي

منل سوی حق رښتيا دئ

همدغه مناسب وصف دی

همدغه بنایسته تعریف دی ..

مینه... تنده...

مینه تنده، مینه تنده او دا تنده داسي تنده

چې هیڅ حای نه اوبه کېږي

دا هیڅ وخت نه ختمېدونکې

دا هیڅ حای نه درېدونکې

له ازله تر ابده

له پرونه تر سبا

له انسان سره ملګرې

له انسان سره آشنا

د مکان دا ارت غولی

د زمان دا اوږد واټن هم

دغه تندي ته وړوکی

دغه تندي ته لنډوکی

د وجود په لومړۍ ورځه چې کلال خټه لمده کړه

د تخلیق په اول ټاپي چې فطرت بتی توده کړه

دغه خټه وه ساز سوې

د هستۍ له سپېږو خاورو

له رڼو او بود میني

دغه لوبنۍ چې کامل سو

د کمال په کارخانه کي

دغه لوبنی چي رنگه سو
 د جمال په بنایسته سترگو
 دغه خټه چي پخه شوه
 د جلال د اور بتی کي
 دغه تنده هم پیدا سوه
 د دې لوبني په وجود کي
 د بدن دننه پود کي
 غلې غلې غزیدله
 پټه پټه خپریدله ، لوییدله ، لوییدله
 چي ښه لویه سوه بنایسته سوه
 په نازونو آراسته سوه
 یو خود کامه معشوقه سوه
 بې پروا مغروره ښکلې
 بې پردې شان راښکاره سوه

د وجود د ښار ټولواک یې
 په ادا د انداز خپل سو
 هغه (!) واک د مکان ورکړ
 هغه (!) واک د زمان ورکړ
 نو د لوبني په وجود کي
 د بدن دننه پود کي
 په بنایسته تخت د معبود کي
 معززه میلمنه سوه

یوه شپه چې لویه شپه وه
 د اختر ګرمه مېله وه
 ټول ښار په مستی مست وو
 لوی واړه ټول نخېدله
 پاسبانان د ښار بدمسته
 په ګلیو په کوڅو کې
 په رګونو، پلو، هډو کې
 پاڅېدله، نړېدله، خندېدله، لوبېدله
 دغه شپه زبرګه شپه کې یورنار اغله له لیرې
 دا رڼا له دې نه مخکې
 چیرې هم چا نه لیدلې
 دا رڼا له دې نه مخکې
 هېچا هم نه اورېدلې
 یورنار وه زودګزره
 بس په یورپ کې راتله وه
 بس همدې لحظه کې تله وه

خوشهار؟ حالات بدل وو
 ټوله ښار په غموسر وو
 لوی واړه هک پک حیران ول
 ټول له تندي کړېدله
 په حسرت کې سوځېدله

نه هغه بساط د عېش وو
 نه هغه پيالې د ملو
 نه هغه مسته خندا وه
 نه هغه شور و د بنكلو
 نه هغه د لمر بڼايست وو
 نه هغه د خوښۍ كښت وو
 نه هغه ډكي وپالې وې
 نه هغه لمدي وږمې وې
 خلكو تور كالي اغوستي
 ځانله ځانله ژر پدله
 بنځي جوړه د غم ورا وه
 لور په لوري گرځيدله
 ماشومان له ويري چوپ وو
 ليونيان له نرخه وتي
 همغه شان خند پدله
 همغه شان پسځپدله

«دا ما بنام د شپې رڼا چې
 زموږ له بڼاره تېر پدله
 د ټولو اک واک يې اخيستی
 باچا اوږد خوب کي ويده سو»
 دا آوزا د بڼار د مشر
 چې هم مشر هم هوښيار وو

هم زبرگ او هم خود دار وو

مینه : واورئ، واورئ!

خلکو واورئ!

د وجود (!) د ښار ښاغلیو!

نور زما د واک بولی ده

ټول زما فرمان ته غورسئ

زه یم مینه، مینه، مینه

زما اصل نوم دی مینه

خوله ذاته لیونی یم، لیونی یم

رڼا ماته واک سپارلی

د وجود د ښار ټولو واکه

کل اختیاره دهستی یم

زه یم مینه، مینه، مینه لیونی یم

رڼا څه سوه، رڼا څه سوه؟

دا رڼا وه که جمال وو!

نه، نه دا جمال نه وو جلال وو

هم جمال وو هم جلال وو

څه وه...؟ څه وه...؟

دا یو خوب وو که نشه وه؟

د اووم اسمان له ها خوا

د نورونویو شغله وه

راغله ولاړه پلوشه وه
 عجيبه شانتي قصه وه
 دا مي هېر چي څنگه راغله
 دا مي هېر چي چيرته ولاړه
 دا مي هېر چي څه وه؟ څه سوه؟
 خواصلي خبره دا ده
 چي رڼا له ما څه وړي څه را کړي

رڼا ما ته رابخښلې د دې ستر ښار پاچاهي ده
 خو آرام يې له ما وړی!
 هو آرام يې له ما وړی!
 د آرام پيال له يې يو وړه
 د غمونو ښاري يې را کړ...
 پاچهي ده، پاچهي ده
 د يوې پيالې په بيه پادشاهي ده سلطنت دی
 بس يو سوځنده حسرت دی
 ټول بدن مي تندي وسو
 مرگ له تندي مي قسمت دی

رڼا: تگ وخت کي ويله
 زما لوري تې کتله
 يه! زما ليونۍ ميني
 يه! زما ليواله تندي

یا په ما پسې راډرومه
یا مې لار د راتگ خاره
ستا آرام زما اسیر دی
ستا تقدیر زما تدبیر دی
ستا هستي دغه پیاله ده
داله ماڅه راسره ده
خودا واوړه، چې یې بیه
د ژوند بیه! د ژوند بیه! د ژوند بیه!

زه هغه د بټۍ اوریم
ته هغه د خټې جوړه
تېرې تېرې پیمانې یې
زه هغه مرموز کلال یم
ته هغه خاوري اوبه یې

راسه راسه!
گوره گوره!
اوبه دلته پیاله دا ده
خودا واوړه چې بیه
د ژوند بیه د ژوند بیه
بیا هغه د بټۍ اور دی بیا هغه خاوري اوبه

مینه: واوری واوری خلکو واوری

د وجود د بناړ بناغیلو

زه خو مینه لیونی، یم، لیونی، یم

او اوس تېرې، او اوس تېرې

تېرې، تېرې سخته تېرې

سوځونکې شانتې تنده

دردونکې شانتې تنده

خوړیدونکې شانتې تنده

ځورونکې شانتې تنده

زما تنده د دیدن ده

زما مینه له رڼا ده

رڼا پټه په پرده کې

او پرده د ژوند پرده ده

نړوم به بناړ او کلي

سوځوم به تاسې ټوله

سوځوم به هر څه، هر څه

چې رڼا بېرته پیدایږي

چې زما تللی آشنا راسي

زما هستي سي بیا سپر ا به

زما پیاله بیرته پرآبه

زما اور د بدن مړ سي

زه، اشناسو سره پاته

ملا: «مینه خه ده، مینه خه ده؟

مینه گوره لیونی ده

لیونی د دیدن تنده

او دیدن د بریننا منډه

وصل اور دی، وصل اور دی»

د ښار نوي ټولواکمني

خه په قهر خه په مینه، خه په جبر خه په زوره

همدغه بولی بللې، همدغه نارې وهلې

مینه تنده ده او تنده!... وصل اور دی! وصل اور دی

مینه تنده ده او تنده

وصل اور دی، وصل اور دی

د دې ځوان تنکي وجود کي

د گفتار له جدیته

د انداز له کیفیته

د حالاتو له گرمیه

له یوې وروستی بولیه

له یوې وروستی بولی

وصل اور دی! وصل اور دی!

یو نا پښه اور پیدا سو

ښاریې ټول لمبه لمبه کړ

وجود ټول رڼا رڼا سو
 د هستی له لویه نومه
 د ټولواک له سلطنته
 د صانع له ستر خلقته
 بس یوه شینکی لوخړه
 خو سپر ه د اورو موټي
 د مکان پر غولي پاته
 هغه هم سیلی د ورځو
 د زمان د باد له پوکو
 د نېستی نامه ته نذر د هستی په نوم قربان کړل

خو!

خو عجیبه قصه دا ده
 چې له دې عظیم قیامته
 اوله دې جابر هیبته
 له دې لوی ښار د وجود نه
 له دې ستر اور د نمرود نه
 د وران سوي ښار کوڅو کي
 د سوځلي کښت په پولو
 د نکلونو هدیرو کي
 دوه موجود ژوندي وجوده
 له دې پښو بچاو سوي
 په دې اور کي پاته سوي

د پخوا په شان مرموزه
 د پخوا په شان خودداره
 د پخوا په شان خپلواکه
 د پخوا په شان سرزوره اوسرشاره

همغسي شانتې گړخي
 همغسي شانتې پرزي
 یوساكت حيرت خاموشه
 له حياگونه په خوله
 بل بدمسته غزلخوانه
 بېر سړی بې سامانه
 ترهېدلی اور دلمنی بې گړيوانه
 ناخبره له جهانه

زموږ له مخکي له اسمانه

ليونی اوس ټولواکمنه
 بس د دغه دوو بناريانو
 د دې کلی د دې کور اوس
 بس د دغه دوو یارانو
 د دې توند خطاب د «واوری»!
 د دې دروند آوزا د «گوری»!
 اوس و دغه دوو (!) ته پاته
 د دې هیله د دې حکم
 اوس د دغه دوو! و خواته

مینه: «واورئ! واورئ! واورئ! واورئ!»

اې له اوره بچا سوو

په مړه بناړ کي پاته سوو

لا فاني شانتي هستيو

اې مرموزه موجوداتو

د سوځلي بناړ کوڅو کي

د اېرو پاسبانو!

د زمان د کتاب کړنو

د بایلي تخت راویانو!

د وجود په حرم سراي کي

زما د حسن ناظرانو

د حسرت د اور لمبو کي

زما د مینې شاهدانو!

څنگه څنگه لا ژوندي یاست؟

ولي ولي (لا فاني) یاست؟

وا یاست دا په څه باقي یاست؟

ما هستي ټوله لمبه کړه

ما نېستي د بناړ کور به کړه

او، خو...

تاسو هغه شانتي مست یاست

دا په کومو میو مست یاست؟

دا مو څه وینه په تن کي

دا موخنکه سا بدن کي؟

وفا: «زما کیسه گوره اورده ده

هم جانسوزه هم خوږه ده

خوسکوت د جانا حکم

او حیا زما پرده ده»

زما یو وخت د «هو» دوه ټکي

په مستی کي ترخوله وتي

خوزه پوه ورباندي نه سوم

دغه «قال» مي «حال» بدل کړ

د تسلیم د توري واري

یو جابره گزار وکړ

دهستی په درشل باندي

د وجود په اتل باندي

زما هستي او وجود دواړه

له سرونو سوه بې سره

له دې لويې قربانيه

په دې ستر شان آزمایشت کي

زما له غلي شانتي صبره

زما له غلي خاموشيه

د جلاد په زړ کي رحم

د مقتل په پوله وصل
 «ه» او «و» غاړه غړۍ سوه
 د اجل د مرگ زندگی سوه
 لایزاله زما هو (!) سو
 لا محدوده زما عمر
 جاویدانه زم «جو» شو
 زه اوس نه لرم اجل
 زه اوس نه سوخم په اور کي
 زما سر کي د «هو» شور دی
 زما زړه کي د «جو» وینه
 زما تن کي د «هان» زور دی
 او دا نه مري له مرگونو
 او دا نه سوخي په اور کي

حیا: زما وینه زما مینه
 زما کور زما وطن
 ټوله ټوله هو او جو دي
 زما روح او زما تن
 ټوله ټوله «هان» او «هو» دی
 هو زما د روح سندره
 هو زما د تن سایه ده
 هان زما د سوز مقام دی
 جو زما د ساز پرده ده

دا خو حکم زما د هودی
 چې زه پته یم حیایم
 او دا امر زما د جودی
 چې ملگری د وفایم

زه د عشق په سوز او ساز کي
 په حسرت او په گداز کي
 په غمونو د بېلتون کي
 په خوښیو، پېوستون کي
 په هر حال کي یم خاموشه
 د رازونو پرده پوښه
 د شکران (۲) د پیالي «شرنګ» یم
 یو مجبور سکوت مدهوشه

دا په دا چي جانان کور دی
 هغه (!) زما د زړه میلمه دی
 په هر حال کي مي ناظر دی
 په هر حای کي راسره دی
 د هغه جلال هیبت
 گونگه کړې زما حیا ده
 د هغه جمال دولت
 رانیولې زما وفاده

جنون: «زه جنون یم زما سندرده د لا، لا

او لا لا زمالیلا

زه بابا د لیونویم

زه لا لا د اندېښنویم»

زه یو وخت د عقل پلاروم

زه یو وخت د پوهی ښاروم

په څلور کنجه دنیا کي

هم په ارض هم په سما کي

زما د پوهي ستر شهرت وو

زما د ذهن لوی طاقت وو

د فطرت و کار خانوته

د خلقت پتور مزو ته

زما د عقل رسایی وه

د اسمان په ستورو باندي

زما د فکر حکومت وو

ژور تل دارتي ځمکي

ما پی کړی په حکمت وو

زما کار پوهه ښوول وه

مدرسي او کتابونه

مسئلي او ځوابونه

ډلي ډلي شاگردان

زما د علم و الوت ته
 ځمکه سوې پاس اسمان
 زه واعظ وم د دې اصل
 چې «اختيار» د انسان زور دى
 زه قایل وم د دې حکم
 چې «حادث» د «قديم» ورور دى
 دا هستي دهستى خپل رنگ
 او «جوهر» د «عرض» کور دى
 دا خبر چې ژوند را ځرځي
 د بې مغزه مغزو جوړ دى

خويوشپه؟

يوه شپه د خوب له واري
 په څه ښه ښه شان رڼا کي
 د ښايست په انتها کي
 د هيبت ډکه فضا کي
 زما د زړه دننه ښار کي
 زما د ذهن په دنيا کي
 د چا (؟) دوي سترگي پيدا
 زما وخوا ته غلي غلي په خندا سوې په ادا

پتي پتي

ښه ښه کونکي

رانزدې سوې په مسکا

ټوله مينه تمام حسن!
 بېرته بېرته، غلي غلي
 رانه لري سوې پنا
 اوسهار؟

سهار عقل مرور و و حکمت تللی

کتابونه مسئلي
 ها د جز او کل قضيې
 ها درسونه شاگردان
 ها بساط حمکه اسمان
 هر څه، هر څه نااشنا
 ټول خوندونه ووبې خونده
 ټوله پوهه يو معمی
 هر څه هر څه بې معنی
 له «اختيار» سره جگړه
 عشق د «جبر» انتها
 له ازله تر ابده
 له پرونه تر سبا
 جوهرې شاخکي راوري
 په رنگينه ده دنيا
 نيستي ورکه سي نيستی، کي
 هستي مسته خودنما
 ډکوي جام له مينا

حریفان پراته مدهوشه
 ساقی پت د خم تر شا
 د مالی خیال دی گلریزه
 گل روان موج د خدا
 عجیبه د مکر جال دی
 مرتد عقل نیم ملا
 خه بنایسته د سترگو کبنت دی
 په مقتل کي د لیلا
 او لیلا عقل د بسمنه
 له جنون سره پخالا

او جنون؟

دا جنون د مجنون سترگي؟
 که بنایسته د حق لیلا؟
 دا بنایست له عشقه ساز دی
 او که عشق د رنگ پیدا؟
 هر خه هر خه د سوال کرښي
 ستر حیرت لویه معنا
 سل پوښتني، یو خواب
 خنجري وار دلا، لا

د لالا د خنجر لا

هم په غیرو سینو بنخ دی

هم خودکشه بې پروا
 دا د عشق د اثر ننگ دی
 د جابرو تورو جنگ دی
 بیوي د انکار ویني
 او بوي د اثبات پولي
 نړوي بتان د عقل
 پرې کوي د اختیار پرې

زه جنون یم زما سندره ده لا لا

او لا لا زمالیلا
 د لا لا، لا لا سندره
 دا د لا او لا سندره
 تبتسوي درانه خوبونه
 ویشوي ویده خیالونه
 نخوي د وجود خلي
 سوځوي د عقل خوني
 سازوي د جنون ساز
 او دغه د بقاراز

زه جنون یم لا فاني
 زه مجنون یم بې پروا
 زما سندره ده لا لا
 او لا لا زمالیلا

لیلا حسن د صورت دی

پکې پټ رمز د ادا

او ادا؟

ادا پټ مجهول اثر دی

نه په عقل سي پيدا

نه په جهد لیده کېږي

نه بل چا ته بیانېږي

نه قاضي د مسئلو

نه شیخان د وظیفو

نه راویان د مسندونو

نه ملا د مدرسو

هېڅوک هم نه دی خبر

چې دا څه دی دا اثر؟

یو مجنون د جنون سترګي

یو لیلاد ادا موج

یو جابر سلطان د حسن

څلور خوا د حیرت فوج

بس دغه د کون معنی

بس دغه د کان رڼا

بس دغه د مکان رنگ دی

بس دغه د زمان ډنگ دی

زه مجنون يم زما سندرہ د لا، لا

اولا لا زمالیلا

لیلا ورکه د منزل ده

لیلا پته ده په شپو کي

لیلا ایښي قدمونه

زموږ د کلي په کوڅو کي

حکه لاري دي رنگیني

حکه خاوري دي حیني

پلتم د قدم لاري

بنسکولوم د کوڅو خاوري

لا لا توره چلولي

بنار میدان د کربلا

لیلا سترهي توري کړي

کلی حاله د بلا

عافیت خوشي خبره

هستي نذر د بنسکلا

او بنسکلا؟

او بنسکلا هغه رڼا

چي جلوه ده د لا لا

چي لیده شي پي لیلا

زه جنون یم لافاني
 زه مجنون یم بی پروا
 زما سندرہ ده لا، لا
 اولالا زمالیلا

مینه: «پوه سوم پوه سوم
 یه سرتیرو لیونیو!
 د مرتد عقل دبنه وو
 شریپسنده! مستانه وو!
 د احساس له جام بیخوده
 له دلیلہ بیگانه وو»

یود «هو» د ننگ اسیر
 بل د «لا» د جنگ فقیر
 یو هرڅه «هو» کي میندلي
 بل هرڅه په «لا» بایللي

مرگ سزا د عاقلانو
 جنون ژوند جاویداني
 اور اجل د هوبسیارانو
 چرته سوځي لیوني؟

خار سه خار سه سل خرواره پوهه، عقل

له یوې ذرې جنونه
 حار سه حار سه، زر کلونه عیش د وصل
 له یوه آه د بېلتونه
 خوګ خبر چې «هستی» څه ده؟
 د «نېستی» و خواته منډه...
 هر څه هر څه نذرانه...
 خوګ خبر چې مستي څه ده؟
 دا یوهل دی رندانه
 د «خوډی» بت کړی چپه
 خوګ خبر چې «وجود» څه دی؟..
 د رازونو جیلخانه ده
 د حیرت نگهباني ده
 د نظر سرمه سایي ده
 د شهود پاسباني ده
 خوګ خبر چې مینه څه ده؟..
 د مطلوب د طلب تنده
 د طالب ورکه دنیا ده
 گونگه گونگه بې تعبیره
 په پیدا کي ناپیدا ده
 مبهم متن دی بې تورو
 بې تفسیره یو معنا ده
 د آدم د جوهر رمز دی
 څه ژړا ده څه خندا

د حیات د اوبورنگ دی
 د ممت د لوبې خوند دی
 مقدسه مشغولا

د بدن د خټو کور کي
 عشق ډیوه ده آسماني
 د شهود په بتکده کي
 دا یو فیض دی رباني

خۍ چي ووخوله خپل تنه
 خۍ چي درومو و مطلوب ته
 خۍ چي خو و خپل وطن ته
 خۍ چي ور که مو پیدا کړو
 خۍ چي ننوځو دنیا ته
 ګوندي وي چې هلته مومو
 د لیلی د قدم نښې
 ګوندي وي چې هلته واوړو
 د لا لا سوځنده ساز بیا
 ګوندي وي چې هلته لمس کړو
 د رڼا سوځنده سوز بیا

رڼا ننگ زموږ د لیاري
 په هر رنگ کي یې جلوه

لیلا موخه د سفر ده
په منزل کي مېلمنه
لیلا تنده د طلب ده
په هر ګام کي راسره
رڼا زموږ د زړې کي سترګي
مخکي، وروستو بښکته پورته
په هر لوري یې جلوه
حیّ چي ووځوله خپل ځانه
حې چي ننوځو دنیا ته
حیّ چي پیل خپل سفر کړو...

د اول سبق پای (د اول سبق پای)

۱۹۸۶، ۱۴، دسمبر

د تبعید د اول کال وروستی ورځ

د مغرور ملا پردېسه هوجره

میامی، امریکا